




1st JAN. '52

6

6th

M.T.V. Acharya



Chandamama, January '52

Photo by D. I. Chanthamian

పాపలు



# నేడే చూడండి వాఃవాసివారి వనితీర్థం



జుమ్మ టిక్కెట్టు  
కోత్త పిలుగుటతో  
చుట్ట జగతికి వేబనలయ  
మరొక రత్న నిరూపణం

భానుమతి - రామారావు  
కమలాదేవి - కుమారి - రుక్మిణి  
పెంకుమూల - వంగర - దొరశాస్త్రి  
శ్రీవత్స - శాగేర్వర రావు నటింతునట



నర్తక: వసుదేవి  
బి.యస్.రెడ్డి  
నర్తకిని: వాసివారి



రచన: దేవులపల్లి కృష్ణశాస్త్రి సంగీతం: యెన్. రాజేశ్వరావు  
ఛాపర్లకు: ఆది యెం. జానకిశిల్పి. వి.కె. కేఫర్. నేత్రులు: వి.కృష్ణమూర్తి  
అడియోగ్రాఫ్: వి.కృష్ణమ్

5

చదువుకోండి

43

ధన్యజీవి	...	10
సంక్రాంతి సంబరాలు	...	12
ప్రత్యుపకారం	...	13
అపూర్వ సౌధం	...	17
తలవని తలంపు	...	25
గుడిగంటలు	...	29
బంగారు పాప	...	33
సాధురక్షణ	...	39
తథాస్తు బ్రాహ్మడు	...	42
విబ్రాసికి వనెక్కువ	...	44
ఇంద్రజాలం	...	50
రంగుల బొమ్మకథ	...	53
తప్పనిసరి	...	54

ఇంకా, ఇంకా ఎన్నో ప్రశ్న.

మ ద్రా సు . 1.



రొండు, బాదం, కాపి, చంద్రశరములు, 24" యంచి, పేట 1-కి రు. 11/- పాదా నల్లపూసల చైన 18 యంచి 1-కి రు. 5/- ప్లవర్ నల్ల పూసల చైన 18" యంచి 1-కి రు. 7/8/- ఆర్ద్ర రుతో 800 డిజైనులుగల క్యాటలాగు పుటితంకా వంపరును. స్వాకింగు పోస్టలు రు. 1 అదనము

రాజా గోల్తు కవరింగ్ కంపెనీ (రిజిస్టర్డ్)  
రాజా దిల్లింగ్సు :: మచిలీపట్నం



ਫੋਂਗੇਗਾਰੀ

బాలామృతం

కలహానమైవ విద్యలకు పుష్టియున్ను,  
వండ్లు మొలిచేటప్పుడు ఆయ్యే నిరేచనములు  
నిలిసి, కలమును ఆరోగ్యము నిచ్చును.

K. W. Dongre & Co., BOMBAY-4



**వస్త్రాంధ్ర!**

భనవంతుల విరగజాటులు  
నిరుపేదల అగచాటులు  
తొలగించి  
సమాన హక్కును  
నిరూపించు



వినోదా  
పాల్

# శంకర

దర్శకత్వం  
వేదాంతం రాఘవయ్య



MATA

పూర్ణాశ్రమ్

144

వినోదా పిక్చర్స్, 1, గోపాలకృష్ణ రోడ్డు, మదరాసు - 17



ఆందమును వర్షస్సును పెంపొందించు  
టకు అన్ని కాలములలోను నమ్మకముగ  
“రవిగ్గినరిన్” సబ్బును వాడుడు.

“బ్ర హ్మోల్” తలనూనె ఉపయో  
గించినందువలన చక్కని నిడుపైన  
కురులు పెరుగును. ఆనందకరమైన  
వాసన కలది. మెదడును చల్లదనముగను,  
శాంతముగనుంచు ఓషధులతో తయారు  
చేయబడినది



వ్యాపాక వివరాలకు :

ది న్యూ స్టార్ అండ్ కో.,

10, వైద్యనాథ మొదలి వీధి, తండియార్పేట, మదరాసు - 21



పిల్లలంటే తల్లులకు తీపి  
పిప్పరమెంట్లు పిల్లలకు తీపి

తియ్యని పిప్పరమెంట్లు



M.A.P. INDUSTRIES  
TONDARPET, MADRAS. 21



భానుమతి  
నాగేశ్వరరావు  
శ్రీరంజని (జ్యో)  
రేలంగి  
శివరావు  
సి.యస్.ఆర్.  
కె  
ముక్తామల  
సహించిన

భరణి  
చారి



# శ్రీమతి

చైరెక్టర్... రామకృష్ణ

మ్యూజిక్... సుబ్బరామన్.. ఛోటాప్రెస్.. కమల్ ఘోష్  
రచన... గోపాలరాయ శర్మ... అద్ద... కె.నాగేశ్వరరావు

స్టూడియో  
వాహిని



N44

MATA

అంధ్ర, నీడెడ్, నైజాములకు  
పూర్ణా పిచ్చర్లు లిమిటెడ్, విజయవాడ

మైసూర్ సంస్థానం, కూర్గలకు  
డ్రీంలాండ్ పిచ్చర్లు కార్పొరేషన్, బెంగళూరు సెటీ

వివరములకు: భరణి పిచ్చర్లు, మదరాసు - 17.



మా పిల్లల కొరకే



ఎక్కి స్పెషల్  
బిస్కెట్లు

గ్లా కో జు, మ రి యు పా లు చే రి న వి  
మోడి బిస్కెట్ కంపెని: మోడినగర్, యు. పి.

నమ్మక! ...

అత్యుత్తమమైన బాయిలెట్ సబ్బులో  
ఏమేమి మీరు కావలెనంటారో, అవన్నీ  
మైసూరు శాండల్ సబ్బులో  
కలవని నమ్మకముగా చెప్పగలము

ప్రతిచోట దొరుకును

గవర్నమెంటు సోప్ ఫ్యాక్టరీ  
బెంగళూరు

మాడరన్  
థియేటర్స్ వారి

# ఆడజన్మ

ఆంధ్రదేశ మంతట ప్రదర్శింప బడుచున్నది...

వెలువడింది

## ఆంధ్రజ్యోతి ఎన్నికల సంచీక

వివిధపార్టీల ప్రజాశికలు, దృక్పథాలు, వోటర్ల విధులు కర్త  
వ్యాలు, మొదలైన సమస్త విషయాలను చర్చించే సంగ్రహ  
సంచిక. ఆయాపార్టీ నాయకుల ఛాయాచిత్రాలు చేర్చబడిఉన్నై.

వెల మామూలు 0-6-0 మాత్రమే  
కాపీకొరకు మీ విజంటును అడగండి

మేనేజరు: ఆంధ్రజ్యోతి

పోస్టుబాక్సు నెం. 1686, మదరాసు—1.

సంక్రాంతి కానుక!

శ్రీమద్రామాయే నమః  
 ప్రభాకరరావు...  
 కాళిదాసురావు...  
 మహాబీష్మరావు...  
 కాంచనయ్య...  
 విక్రం... నిర్మాత

శరభనాబల వారి,

# నారదాసింహం

ప్రేక్షకుల... మిత్రాపూర్వకం రాజా వారు...

చ మ్ర యా రి లీ జ్ఞ



# చందమామ

సంచికలకుడు : చక్రపాణి



సంపుటి 10 : సంచిక 1

జనవరి 1952

లోగడ 'కల నిజమైంది' అనే కథ ప్రకటితమైనప్పుడు 'ఇది కట్టుకథ కదా, ఇటువంటి కథలవల్ల ప్రయోజనమున్నదా?' అని ఒక ఆభిప్రాయం బయల్పడింది. నిజానికి వాటి ఉపయోగమున్నదని, ఆత్మవిశ్వాసంతో కృషి చేసిననాడు అసాధ్యమనేదే ఉండబోదని చందమామ చరిత్రే రుజువు చేస్తున్నది. ఎలాఅంటే పైనచెప్పిన కథలోని రాజుకుమార్తెనే నాలుగేళ్లనాడు చందమామ ఒక చిత్రమైన కల గన్నది—చల్లని పిల్లగాలులు వీచే మనోహర ప్రదేశంలో వికార రమ్యమైనటువంటి పరమ సుందరమైనటువంటి ఒక భవనం నిర్మించుకొన్నదట.

అందులో తను విహరిస్తూ అందరకూ అనందాన్ని చేకూర్చిందట!—ఇదీ చందమామ కల. నిరుదీపాటికి ఇంకా వివేక తలంపు లేనేలేదు. ఏదాది నిండకుండానే ఒక వికారమైన ఆరామంలో ఆదర్శప్రాయమైనటువంటి అపూర్వ సాధం నిర్మించుకుని, చందమామ అందులో ప్రవేశించిందంటే ఆనాటి కల నిజమైనట్టేకదా! కలలు ఫలించటమే మానవునికి పండుగ. అందులోనూ ఈ యేటి పెద్దపండుగ. ఈ విధంగా మనకు ప్రత్యేకతను చేకూరుస్తున్నది. ఈ శుభ సందర్భంలో అందరకూ చందమామ బేజెలు!!!





## ధన్యజీవి

చీకటిరాత్రి, ఎడారి, ఊరుకా  
ఇసుకబయలు చాలా దూరం.  
యూసఫ్ నిదిరిస్తున్నా తెరచే  
ఉంది గుడారపు ముఖద్వారం.

ఇంతలోన ఒక అర్దుడపరిచితు  
డతనిని శరణని లేపాడు.  
గడగడ మిగులవడకి, నోరాడక  
అతడు తన భయం చూపాడు.

'రాబదండనకు వెరచి ఎలాగో  
అలాతప్పుకొని వచ్చాను.  
దయగలవారని మీప్రశంసవిని  
నేటికిశరణం జొచ్చాను.'

అనగా విని యూసఫ్ అపుడతనిని  
బుజ్జిగించి ఓదార్చాడు.  
అభయమిచ్చి వెరువకుమని దయగా  
సకల సపర్యలోనర్చాడు.

తెల్లవారకడనే అతడతిథిని  
లేపి చాల ధనమిచ్చాడు.  
దూరంగా తప్పించుక పొమ్మని  
తనగుర్రం చూపించాడు.



రచన :  
బై రా గి

వెలుగు వెలుగుతో వెలిగినటులనే  
ఒక మనుజుని హృదయకౌదూర్యం  
వెలుగుతుంది మరిఒకని మనసులో  
తెలివెలుగై; ఇది అనివార్యం.

అత్మవిజయగతమహితకాంతితో  
అపరిచితుని మొగమరింది  
యూసఫ్ మోల మోకరిల్లాడత  
డక్షులలో నీ రొలికింది.

“దేవా! నీకొడుకును మడియించిన  
హంతకు డిబ్రహింను నేనే.”

అని పశ్చాత్తాపార్తవిత్తుడై  
అపరిచితుడు వడియనగానే—

‘అబ్బాయి, అత్తైతే లే, మరి  
మూడురెట్ల ధనమిదిగైకొని  
వెళ్లు, వెళ్ళు దూరంగా మళ్ళా  
తిరిగిరాకు ఇటు ఎప్పటికిని.’

అని యూసఫ్ పగసెగలు చంపుకొని  
అతని నెచటికో అంపాడు.

ధన్యుడు జగతిని తన అపకారికి  
ఉపకారం చేసేవాడు.





## సంక్రాంతి సంబరాలు

“ మహేశ్వర్ ” (మద్రాసు)



సంక్రాంతిలక్ష్మీ రావమ్మా  
సంతోషలక్ష్మీ రావమ్మా !

సిరిసంపదలను ఇస్తావా  
శుభకాంక్షల దీవిస్తావా ?

పసుపురాసినా గుమ్మాలూ  
తోరణాల దర్పాజాలూ  
దాటుకరమ్మా మా అమ్మా  
సంక్రాంతిలక్ష్మీ జేజేలూ  
సంతోషలక్ష్మీ జేజేలూ !

బంతిపూల, చామంతిపూల  
మందారపూల అందాలమాల  
మా గంగిరెద్దు మెడనూగే,  
ఈ వేడుకచూడగ రావమ్మా  
సంక్రాంతిలక్ష్మీ రావమ్మా !

తలంటుకున్నా పాపలతో  
చిలకపలుకు లాడుతునూ  
ఇంటింటనున్న శోభలనూ  
మురిసిచూసి రావమ్మా  
అమ్మా సంక్రాంతిలక్ష్మీ !

కోడిపుంజు పందాలూ  
గొరిపాతు ఢీడిక్కులు  
బబ్బజనకడి—బబ్బజనకడి  
ఝంజనకడి పులివేషం  
మరువలేని సంబరాలు  
మురిసిచూసి రావమ్మా  
అమ్మా సంక్రాంతిలక్ష్మీ !

పొల్లులేక కొల్లలుగా  
కొసిన పరిపంటలనూ  
కొనితెచ్చే ధాన్యలక్ష్మీ  
రావమ్మా సంక్రాంతిలక్ష్మీ !



## ప్రత్యుపకారం

వింధ్యారణ్యానికి సమీపంలో ఒక పల్లె వుంది. ఆ పల్లెలో ఒక పాములవాడు ఉండే వాడు. వాడెకనాడు అడవికి వెళ్లి, ఒక పుట్టవదలి నిలబడి, నాగస్వరంబుర్రతో ఊదేసరికి, ఆ పాట విని పుట్టలోనించి నాగు పాముకటి చక్కావచ్చింది. ఆ పాము పడగవిప్పి అడుతూ వాడిపాట వినటంలో మైమరచివుండగా చూసి, వాడు దాన్ని పట్టేసి తన బుట్టలో పెట్టేసుకున్నాడు.

ఆ పాము తనకుజరిగిన మోసానికి దిగులుజెంది, ఆ అపదలోంచి తప్పించు కోవడం ఎలాగా అని ఆలోచిస్తూండగా, దయామయుడనే సామంతరాజు ఎదురై, 'ఏమిటా ఆబ్బీ, బుట్టలోది?' అని వానిని అడిగాడు.

'ప్రభూ, గొప్పజాతి త్రాచు పామును పట్టేను చూస్తారా!' అంటూ పాములవాడు దానిని చూపించాడు.

ఆ అడును చూచుకొని పాము సామంతరాజుతో, 'రాజా! - అడవిలో నేను స్వేచ్ఛగా తిరక్కుండా ఈ కిరాతుడు నన్ను మోసంచేసి, చేతిపట్టి తీసుకు పోతున్నాడు. నన్ను వీనిబారినుండి తప్పించి స్వేచ్ఛను ప్రసాదించుప్రభూ!' అని మొర పెట్టుకుంది.

దయామయుడు జాలిగుండె కలవాడు. పాములవాడితో, 'అబ్బీ, పాముని వదిలే సెయ్యి. దానిదారిన అదిపోతుంది' అని చెప్పాడు.

కాని పాములవాడు, 'ప్రభూ, ఈపామును ఈళ్లమ్మట తీసుకెళ్లి ఇంటంటాతిప్పి, ముష్టి ఎత్తుకుంటేగాని నాకూ నా సంతసారానికి గడవదు. దీన్ని వదిలెయ్యమని ఆజ్ఞాపించి, నా కడుపుమీద కొడతావా స్వామీ?' అన్నాడు.

అందుకు దయామయుడు, 'అదే కారణ మైతే, ఈ ముత్యాలహారం తీసుకుపోయి





అమ్మకో. దీనితో నీ దరిద్రం తీరుతుంది. పామునిమాత్రం వదిలెయ్యి' అని అంటూ, మెడలో హారాన్ని తీసి వాడిచేతిలో పడేశాడు.

పాములవాడు సంతోషించి, పామును వదిలేసి, తనదారిని పోయాడు.

పాము తన పడగను వంచి దయామయుడికి సమస్కారంచేసి, 'రాజా, నీవు నాకు ఈనాడు చేసిన మేలు ఎన్నడూ మరువను' అని కృతజ్ఞత తెలిపి మాయమైంది. దయామయుడు వెళ్లి తనకోట చేరుకున్నాడు.

\* \* \*

కొంతకాలం గడిచిపోయింది. దయామయుడంటే కిట్టని సామంతులు కొందరు

చక్రవర్తితో అతనిమీద చాడీలుచెప్పి ద్వేషం పుట్టించారు. దయామయుడు తరుచూ వింధ్యారణ్యంలోకి వెళ్లి, అక్కడి భిల్లులతో కుట్రచేస్తున్నాడని, వాళ్ళందరినీ లేవదీసి చక్రవర్తిపైన యుద్ధానికి రాబోతాడని లేనిపోనివి కల్పించి చెప్పేసరికి చక్రవర్తికి, నిజమే ననిపించింది.

అయిన దయామయుణ్ణి ఏదో మిషపైన రప్పించి, అతడు ఒంటరిగా వుండగా బంధించి ఖైదులో వేయించాడు.

"అయ్యో, నేనేం నేరం చేశానని నాకి శిక్ష విధించారు!" అని దయామయుడు తనలో తను దిగులుపడుతూ రోజులు వెళ్లబుచ్చుతూ వున్నాడు. ఒకనాటి అర్థరాత్రివేళ యెదురుగా యేదో మెదులుతున్నట్టు కనపడింది. నిదానించి చూసేసరికి అదొక సర్పం.

అది పడగఎత్తి దయామయునితో 'రాజా, నన్ను మరిచిపోయావా? ఆనాడు ఆడవిలోకి రాతుని బారినుండి నీవు రక్షించిన సర్పాన్నే నేను' అంది.

'ఓహో నువ్వా? ఎందుకొచ్చా విక్కడికి? కాపలావాళ్లు చూస్తే నిన్ను చంపేస్తారే. వెళ్ళిపో' అన్నాడు రాజు.

\* \* \* చందమామ \* \* \*





‘పరవాలేదు రాబా. నన్ను అనాడు నువ్వు ఆ చెఱనుండి విడిపించావు. ఈనాడు నిన్ను ఈ వెఱనుండి విడిపించటానికే యిప్పుడు పచ్చాను’ అంది నాగు.

దయామయుడు, ‘వెళ్లిదానా, నన్ను నువ్వు విడిపించలేవు! ఏమంటే కిట్టనివాళ్లు నాకు ప్రతికూలంగా చక్రవర్తి చెవిలో పోసిన విషం చాలా చెడ్డది! ఆ విషానికి నీ కొరలలో విషానికి పోలికే లేదు’ అన్నాడు.


అందుకు నాగు ‘రాబా, నువ్వు చెప్పిన మాట నిజమేగాని, నిన్నుమాత్రం నేను రక్షించగలను. ఈ పాయంచేత ఏమైనా సాధించవచ్చు. నిన్ను చెఱనుంచి తప్పించటానికి నేను పుపాయం ఆలోచించుకునే వచ్చాను’ అంది.

‘ఏమిటది?’ అని అడిగాడు దయామయుడు.

“తెల్లవారేలోగా నేను చక్రవర్తి అంతః పురం చేరుకుని, నిద్రలోంచి లేచేసరికి ఆయన కంఠాన్ని చుట్టుకునివుంటాను. నన్ను చంపుదామని కర్రలూ, కత్తులూ పుచ్చుకొని అందరూ వస్తారు కాని నేను చక్రవర్తి కంఠాన్ని చుట్టుకుని వుండటంచేత నన్నుకొడితే నా ప్రాణంతోబాటు చక్రవర్తి



ప్రాణంకూడా పోతుంది గనక నా పంట మీద డెబ్బ వెయ్యటానికి యెవరూ సాహసించరు. ‘చక్రవర్తికి అపాయం కలగకుండా, పామునుండి ఆయనను రక్షించే మంత్రగాల్గేవరూ లేరా?’ అని వాళ్ళు వెతకటం మొదలెడతారు. అప్పుడు నువ్వు, ‘సర్పాన్ని మంత్రంచేత పశంచేసుకుని చక్రవర్తిని రక్షించగలను. నేను అడవులు తిరిగేవాణ్ణి. నాకి మంత్రాలు వచ్చు’ నని చెప్పి. అప్పుడు నీ అజ్ఞానుసారం నేను వర్తిస్తాను” అని పాము తన ఉపాయాన్ని అతడికి తెలియచేసి మాయమైంది. ఆ ప్రకారమే చేశాడు దయామయుడు.





నూర్యోదయ మయేసరికి చక్రవర్తి అంతఃపురంలోంచి హాహాకారాలు విస పడ్డాయి. దయామయుడు పహరావాళ్ళని 'ఏమిటి?' అని ఏమీ ఎరగనట్లు అడిగి తెలుసుకొని, 'ఈ అపదనుంచి చక్రవర్తిని నేను తప్పించగలను' అన్నాడు.

ఆ సంగతి అంతఃపురానికి ఒక క్షణంలో తెలిసి అక్కడివాళ్లంతా చెఱసాలకు పరు గెత్తుకుంటూవచ్చి దయామయుణ్ణి బుజాల మీద ఎక్కించుకుని, హుటాహుటీని చక్రవర్తి సమక్షానికి తీసుకుపోయారు.

చక్రవర్తి గజగజ వణుకుతో 'దయా మయా! నిన్ను ఖైదులో వేశానని కోపం కొద్దీ వుపేక్షించక, ఈ క్యారసర్పంనుండి నన్ను రక్షించు!' అని ప్రార్థయిపడ్డాడు.

పడగనెత్తి దగ్గరికి ఎవ్వరినీ చేరని కుండా బుసలుకొడుతూన్న సర్పరాజును చూచి, దయామయుడు, 'నాగరాజాయ సమః' అని, చుట్టూ చూస్తూన్న జనంతో,

'అయ్యలారా, ఈ సర్పరాజును పంపే స్తాను. వెదుతూన్నప్పుడు ఈతనికి ఎట్టిహాని తలపెట్టరాదునుమా!' అన్నాడు.

వాళ్ళు తమ కర్రలూ, కత్తులూ దూరంగా పారేసి 'చక్కావచ్చారు. అప్పుడు దయామయుడు, పాముకేసి తిరిగి, 'హ్రం, హ్రం, హ్రం, ఫట్, స్వాహా' అని ఒక చిటిక వేసి, 'భుజంగోత్తమా! వింధ్యా రణ్యంలో పెద్దమత్తీక్రింద నీవుట్ట ఉంది. తిన్నగా వెళ్ళిపో!' అన్నాడు.

ఆ అజ్ఞకొనమే ఎదురుచూస్తూన్న నాగు చక్రవర్తిమెడనుండి మెల్లిగా చుట్టవిప్పకొని అందరూ చూస్తోండగానే మాయమయింది.

చక్రవర్తి దయామయునికి పాదా క్రాంతుడై ప్రాణభిక్ష పెట్టినందుకు కృతజ్ఞత తెలిపాడు. తన అపరాధానికి క్షమార్పణ చెప్పుకొని, ఎన్నో కానుకలూ, బహు మానాలూ ఇచ్చి గౌరవించి, అతని రాజ్యానికి అతజ్ఞు పంపించివేశాడు.





అది ఒక మారుమూల దేశం. ఆ దేశంలో ప్రజలెత్తే పున్నారుకాని, పాలించే రాజు లేడు. రాజులేని ఆ దేశంలో ప్రజలు ఎవళ్ళ యిష్టానుసారం వాళ్ళు ప్రవర్తిస్తూ వచ్చారు. ఇలా నాథుడు లేకపోవడంవల్ల ఆ రాజ్యానికి 'అనాథ రాజ్యం' అని పేరు వచ్చింది.

కాలక్రమాన ఆ దేశానికి రాజులు వచ్చారు, పరిపాలనా చేశారు, ప్రజలను ఒక కట్టుబాటులో వుంచి, వారికి సౌఖ్యమూ చేకూర్చారు. ఇన్ని మార్పులు వచ్చినా, ఆ దేశానికి అనాదిగా వుంటున్న అనాథ రాజ్యమనే పేరుమాత్రం అలానే నిలిచి పోయింది.

అటువంటి అనాథరాజ్యాన్ని విలీన రాజుల్లో కృపాసింహుడు ఒకడు. కృపా సింహుడు తనహయాములో ప్రజల క్షేమం

కోరి ఎన్నేమార్పులు చేశాడు. కాని, అది నుండివస్తున్న కొన్ని విడ్డూరపు అచారాలను మాత్రం సరిదిద్దలేకపోయాడు. అటువంటి విడ్డూరపు అచారాలలో 'నామకరణ మహోత్సవం' ఒకటి.

అనాథరాజ్యంలో, రాజవంశంలో జన్మించిన ఎవ్వరికి మనకుమోస్తరుగా పేరు పెట్టుకోటానికి స్వతంత్రత లేదు. ఒక శిశువు జన్మించిందీ అంటే పుట్టిన రోజునే నామకరణ మహోత్సవం జరిపించాలి. ఆ మహోత్సవానికి చుట్టుపక్కలవుండే రాజులందరూ వస్తారు. వారంతా ఒక్కొక్కరు ఒక్కొక్క పేరు సూచిస్తారు. ఆ పేర్లన్నీ ఒక గ్రంథంలో లిఖించి, దానిని భద్రపరుస్తారు. పదహారేళ్ళు వచ్చేవరకూ ఆ బిడ్డను 'రాకుమారుడు' అనిమాత్రమే





విలుస్తూ, పథహారపయేడు రాగానే ఆ పేర్లను రాకుమారుడికి చూపించి తనకు నచ్చినపేరు ఎంచుకోమంటారు. అలా రాజకుమారుడు ఎంచుకొని ప్రజలకు తెలియజేస్తే ఆపేరే నాటినించి అమలులోకి వస్తుంది.

కృపాసింహుని పరిపాలన అన్నివిధాలా బాగానే వున్నది. కాని, విభైవిళ్ళు పైబడి నప్పటికి సంతతి లేకపోవడం అతనికి, రాజ్యంలోని ప్రజలకూ కూడా తీరని విచారకారణమయింది. 'మన ప్రభువుకు వేలెడంత నిసుగు లేకపోయెకదా!' అని ప్రజలందరూ చింతించేవారు. కాని,

రాజ్యంలోకల్లా ఇందుకు సంతోషించినవాడు ఒకే ఒక్కవ్యక్తి వున్నాడు. అతడే రాణిగారి తమ్ముడు శక్తిసింహుడు.

రాజు, రాణి సంతతికోసమని తపించి పోతూవుండగా, శక్తిసింహుడుమాత్రం వారికి సంతతి కలగకూడదని ముక్కుటి దేవతలకూ మొక్కుతూ వుండేవాడు. తన బావమరది యిక ఎంతకాలం జీవించబోతాడు? అతని తదనంతరం అక్కగారు తననేకదా గద్దెమీద కూర్చోపెడుతుంది! అని అతడు ఉవ్విళ్ళూరుతుండేవాడు. ఐతే, తానొకటి తలిస్తే దైవమొకటి తలిచినట్టయింది.

కృపాసింహుడి తపస్సిద్ధి ఫలించి రాణి దేవప్రియ గర్భం ధరించింది. ఇది తెలియగానే శక్తిసింహుడికి గుండెల్లో రాయివడింది. రాజ్యంలో ప్రజలందరూ శుభవార్త ఎప్పుడు వింటామా అని కనిపెట్టుకుని వున్నారు. శక్తిసింహుడు మాత్రం లోలోపల కుళ్ళి కుసినారిపోతున్నాడు. తను కట్టుకున్న గాలి మేడలన్నీ కూలిపోయినవే! ఇప్పుడు గత్యంతరం ఏమిటి? అని దీర్ఘాలోచనలో పడ్డాడు.

ఇక రేపో మాపో పురుడు పస్తుందనగా అతడు ఒకనాటిరాత్రి అంతఃపుర దాదని



రహస్యంగా పిలిచి "నాకు నీవల్ల కాదగిన గొప్ప సహాయం ఒకటున్నది. నేడో రేపామా అక్క బిడ్డను కంటుంది. అది అడగిశువు అయితే వివాదాలేదు. మగగిశువు అయిన పక్షంలో సమయంచూచి, పట్టకైరా తెలియకుండా ఈ మందును బిడ్డకు పట్టాలి" అంటూ ఒక పాట్లం చేతికిచ్చాడు. తనకు రాజ్యం వస్తుందనీ, తను గద్దె ఎక్కిన తర్వాత కోరుకొన్న బహుమతులన్నీ ఇస్తాననీ ఆ వానికి అనేకవిధాల అశపెట్టాడు.

ప్రజల అదృష్టం పండి కృపాసింహునికి కొడుకే పుట్టాడు. నామకరణ మహోత్స

వానికి అతివైభవంగా ఏర్పాట్లు జరిగినై. పట్టణమంతా కలకల్లాడుతూ వున్నది. ఇరుగు పొరుగు రాజులందరూ వచ్చేశారు. దర్బారు కిటకిటలాడుతూ వున్నది. ఈ మహోత్సవం దిగ్విజయంగా జరిపే బాధ్యత అంతా శక్తిసింహుడికే వప్పజెప్పాడు రాజు. శక్తిసింహుడు తన అయిష్టతను ఎంతమాత్రమూ పైకి తెలియనియలేదు.

పురుడు రావటంతోనే ఆస్థానవైద్యుడు రాచినాడి పరీక్షించాడు. అంతా సవ్యంగానే వున్నదన్నాడు. బాలెంతకు అవసరమయిన మందులు ఇచ్చి, దర్బారులోని మహోత్స







వానికి తనుకూడా పోయాడు. అక్కడ రాజు అతిథులందరకూ స్వయంగా అహ్వాన మిస్తున్నాడు.

రావలసిన వారందరూ వచ్చేవారు. బిడ్డడి పేరు లిఖించటానికని దర్బారులో గ్రంథం తయారుగా వున్నది. మ హే త్వ వానికి వచ్చిన ఇరుగు పొరుగు రాజులందరూ వారువారు కూర్చుకొని వచ్చిన పేర్లను ఎప్పుడు గ్రంథంలో లిఖిద్దామా అని ఆత్రంతో వున్నారు. అన్నీ అమరిపోయినై. ఇక రాణీ రావటమే తరువాయి.

అక్కడ అంతఃపురంలో రాణీకి ఎప్పుడు కుసుకు పట్టుతుందా, ఎప్పుడు మందుకలిపి

బిడ్డడికిద్దామా అని దాది కనిపెట్టుకుని వుంది. ఆమె అలా కన్నుమూసిందో లేదో రెండినున్న మందుపాట్లం తీరుబోయింది. ఇంతలో రాజుపంపిన పరిచారికవచ్చి గది వాకిట నిలబడి, "అమ్మా! అంతా తమ రాకకు ఎదురుచూస్తున్నారు" అని చెప్పింది.

దాది వులిక్కిపడింది. రెండినున్న పాట్లం తియ్యలేదు. రాణిని మేల్కొల్పి, "అమ్మా! మహారాజువారు కబురంపారు. ముస్తాబుఅయి త్వరగా వెళ్లాలి" అని తొందరపెట్టింది.

రాణీలేచింది. ముస్తాబు చేసుకొంటోది. ఈ అదునుచూచి, దాది మందుని బిడ్డడిచ్చే పాలిల్లోకలిపివేసింది. తొట్టిలోవున్న బిడ్డడిని తీసుకుంది. తీరా పాలు పట్టబోయేటంతలో మళ్ళీ కబురుపచ్చింది, అందరూ కనిపెట్టుకొని వున్నారని.

ఈ కబురు వినగానే రాణి "ఓసీ, దాదీ! నువ్వు బిడ్డణ్ణి ఎత్తుకుని ముందుగా సాగుతూ వుండు. వెనకాతలే వచ్చేస్తున్నానని రాజు వారితో మనవిచెయ్యి" అన్నది.

దాది మారుమాట చెప్పలేకపోయింది. బిడ్డడినెత్తుకొని దర్బారుకు బయలుదేరింది. ముందు దాసదాసిజనం బారులుతీర్చి



నడుస్తున్నారు. దాది ఒకచేత్తో బిడ్డనెత్తుకుని ముందు నడుస్తున్న పరిజనాన్ని రెండోచేత్తో నర్తుతూ వారిచెనుక వెళుతున్నది. దర్బారును సమీపించారు. దర్బారువాకిట శక్తి సింహుడు నిలబడివున్నాడు. తను చెప్పిన పని పూర్తిచేసి, బిడ్డడు చనిపోయాడనే కబురు తెస్తుందికదా అని ఎదురు చూస్తున్నాడు. అందుకు బదులుగా యిప్పుడు బిడ్డడిని ఎత్తుకొని దాది రావటం కనబడేసరికి, అతడు ఊగ్రుడైపోయాడు. నిలబడిన చోటునుండి కదలకుండానే దాది వైపు తీవ్రంగా చూచాడు.

దాది బిత్తరబోయింది. బిడ్డ జారి కింద పడి కెవ్వుమన్నది. అయితే మేళతాళాలతో మారుమోగుతున్న ఆ సమయంలో బిడ్డడి ఏడుపు ఎవరికి వినబడుతుంది?

దాదికి ఒళ్ళూ కంపించిపోయింది. గభీమని బిడ్డను లేవదీసి మామూలుగా ఎత్తు కున్నది. అందరూ దర్బారు మందిరము చేరుకున్నారు. రాణిగారు వెనకాతలే వస్తానన్నారని దాది రాజుకి చెప్పింది.

ఇది విన్న రాజు ఆశ్చర్యపోయాడు. "కబురుమీద కబురువెళ్ళినా రాణీరాలేదు సరికదా, బిడ్డడిని ఒంటరిగాకూడా పంపిందే,







ఒకవేళ స్వస్థతగా లేదేమో! తమరొక్క పర్యాయంవెళ్ళి రాణివారిని చూచిరండి” అని ఆస్థానవైద్యుడిని పంపాడు.

ఆస్థానవైద్యుడు వెళ్లి రాణిని దర్శించి తను వచ్చినపని మనవిచేసుకొన్నాడు.

రాణి చిరునవ్వునవ్వి, “మరేమీలేదు. కొంచెం నీరసంగావున్నది. అందువల్ల బిడ్డని ముందుగా పంపాను. మీకు అనవసరంగా శ్రమకల్పించాను” అని నొచ్చుకొన్నది.

“ఎంతమాట! ఎంతమాట!! ప్రభువుల సేవకంటే మాకుకావలసింది ఏమిటుంది? తమరు ఈమందు పుచ్చుకోండి. నీరసం తగ్గిపోయి కులాసాగా వుంటారు” అంటూ

ఆస్థానవైద్యుడు, ఎదేమందుతీసి రాణికి అందించాడు.

రాణి అందుకొంటూ “ఇక తమరు వెళ్ళండి. క్షణంలో నేనూవచ్చి చేరు కుంటున్నానని నామాటగా మహారాజా వారికి మనవిచేయండి” అన్నది.

ఆస్థానవైద్యుడు తిరిగివచ్చి, “మరేమీ లేదు మహారాజా! పచ్చిబాలెంత కనుక కొంచెం నీరసంగా వున్నారు. అది తగ్గబానికి ఔషధంయిచ్చి వచ్చాను. మరొక్క క్షణంలో వారూ చేరుకోగలరు” అని మనవి చేసుకున్నాడు. రాజు స్థిమితపడ్డాడు.

శుభ ముహూర్తం ఇంకొక్క అరగంట మాత్రమే వున్నది. అయినా, రాణి రాపడం కనపడలేదు. అందుచేత ‘నీవేపోయి దగ్గరుండి రాణిని తీసుకురా’ అనిచెప్పి రాజు దాడిని మళ్ళీ పంపించాడు. బిడ్డనెత్తు కునే దాది మళ్ళీ అంతఃపురానికి వెళ్ళింది.

రాణిగారి శయ్యాగృహం సమీపించ బోయేసరికి, లోపలినుంచి ఒక వృద్ధురాలు బయటికివచ్చింది. ఈమె ఎవరికి తెలియని కొత్తవ్వకి. ఆమె దాదివేపు మిరిచూచి,— “బిడ్డను మళ్ళీ పడవేసేవ్, జాగ్రత్త!!” అని హెచ్చరించింది.



ఈ మాటకు దాది ఉలిక్కిపడి,—  
 “ఎవరవు నీవు? అంతఃపురంలోకి నిన్ను  
 ఎవరు రానిచ్చారు? నాసంగతి నీకెలా  
 తెలిసింది? నన్ను అజ్ఞాపించటానికి నువ్వు  
 ఎవరవు? ఫోఫో నీదారిని. ఎలా వచ్చావో  
 అలా వెళ్లిపో” అని బూకరించింది.

వృద్ధురాలు చలించలేదు. నిలకడగా  
 అలానే నించుని,—“వెళ్తాలే. నీకు ఒక  
 మాట చెప్పిపోవటానికిని వచ్చాను. జాగ్ర  
 త్తగా విను. ఇప్పుడు రాజ్యంలో అమలు  
 జరుగుతున్నది మూఢాచారం. ఎవరెవరో  
 వచ్చి పేర్లు రాయడం ఏమిటి? ఆ పేర్లన్నీ  
 పదహారేళ్లవరకూ దాచివుంచడ మేమిటి?  
 అందులోనించి ఒకపేరు ఎంచుకోవడ  
 మేమిటి? ఎవరికితోచినపేరు వారు ముచ్చ  
 టగా పెట్టుకొనటానికి స్వతంత్రత లేకపోవడ  
 మేమిటి? ఈ దురాచారం ఇంతటితో అంత  
 రించాలి. ఇప్పుడు పుట్టినబిడ్డకు మహారాణి  
 జ్ఞాపకార్థం ‘దేవసింహుడు’ అని పేరు  
 పెట్టమన్నానని మీ రాజుతో చెప్పు. తలి  
 దండ్రుల పేరు నిలబెట్టడమే వంశానికి  
 మర్యాద!” అని చెప్పింది.

దాది అవేశంతో “ఓసీ, శకునపక్షి!  
 ఎక్కడ దాపరించావే? తలిదండ్రులు



జీవించివుండగా ఆపేరు శిశువుకు పెట్ట  
 వచ్చునా? ఎటువంటి ఓటిమాట వచ్చింది  
 నీ నోటివెంట? పైగా, తరతరాలుగా  
 వస్తున్న ఆచారాన్ని ఉల్లంఘించమంటావా?  
 ఏమిటి పెచ్చికూతలు? ఏమిటి అపశకునపు  
 పలుకులు? ఉండు నీభరతం పట్టిస్తా.  
 ఏమనుకున్నావో! రాజుగారితో చెప్పివస్తా  
 ఉండు” అంటూ దర్బారుకు పోబోయింది.

పోబోతున్న దాదిని వృద్ధురాలు వెనక్కు  
 లాగి, “తొందరపడకు. నీవు రాజుతో చెప్ప  
 వలసినవార్త వున్నదిలే. చెప్పి వద్దువు  
 గానిలే” అంటూ అదృశ్యరూపం పొంది  
 కిటికీగుండా ఎగిరిపోయింది.



దాది, అవేశంతో ఉరకలేసుకుంటూ బిడ్డ నెత్తుకుని దర్బారుకు పరుగెత్తింది.

అక్కడ దర్బారులో 'రాణీగారు ఇంకా రాలేదేమిటి? ఇంకా రాలేదేమిటి?' అని అందరూ ఎదురుచూస్తూ వున్నారు. ఇంతలో దాది ప్రవేశించింది. దాది కంగారుతో వుండటం చూచి, రాజు కంగారుపడ్డాడు. రాజు కంగారుపడటం చూచి, మంత్రిలూ, మహాత్మ్యవానికి వచ్చిన రాజులూ లక్షల కొద్దీ ప్రజా సందిగ్ధంలో పడ్డారు.

దర్బారు దర్బారంతా కారణం తెలియ కుండానే అట్టుడికినట్టు ఉడికిపోతున్న సమయంలో కోటలో గంటలు వినిపించినై. ఆయ్యో! అవి మామూలుగంటలు కావు. మరణగంటలు !!!—అందరూ నిశ్చేష్టులయ్యారు. శరీరాలు కంపించిపోతున్నాయి. వంటిమీద చైతన్యం లేకుండానే ఒక్కొక్కళ్ళు గంటలు లెక్కిస్తున్నారు.

అనాధరాజ్యంలో ఇదివరక ఆచారం : రాజకుటుంబంలో ఎవరైనా చనిపోతే, ఆ చనిపోయిన వ్యక్తికి ఎన్ని విళ్ళున్నాయో అన్ని గంటలు కొడతారు. ఇప్పుడు ఎవరు మరణించారో గంటలు పూర్తిఅయ్యేవరకూ ఎవళ్ళకూ తెలియదాయె. భయంతో భీతా హంతో హడిలిపోతూ, ఒక్కొక్కళ్లూ ఒకటి ...రెండూ...మూడూ...అంటూ గంటలు లెక్కిస్తున్నారు.

అలా వరసని ముప్పై తొమ్మిది గంటలు కొట్టి ఆగింది. ముప్పైతొమ్మిది విళ్ళు రాజ కుటుంబంలో ఎవరికి వున్నాయో అని ప్రజలు గుసగుసలాడజొచ్చారు. ఎక్కడి జనం అక్కడనే చెల్లాచెదరై, వర్తమానం తెలుసుకోవాలనే తహతహతో కోటవేపు పరుగులెత్తసాగారు. ఇక నిప్పుడు దర్బారు లోనేకాదు, కోటలోకూడా సంతోషమంతా కల్లోలంగా మారిపోయింది! (ఇంకావుంది)





## తలవని తలంపు

చెన్నపట్టణంలో పెద్ద ఫ్యాక్టరీ ఒకటి ఉంది. ఆ ఫ్యాక్టరీలో రోజూ కొన్ని వందలమంది పనివాళ్ళు పనిచేస్తూ ఉంటారు. ఫ్యాక్టరీ యజమాని పనివాళ్ళకి ఏరోజు జీతం ఆరోజు కాకుండా వారాని కొకమాటు ఇవ్వటానికి ఏర్పాటుచేశాడు. వారం ఆఖరున ఆయన జీతాలక్రింద బట్టాడా చెయ్యవలసిన సొమ్ము ఏడువేల రూపాయల పైచిల్లర అయ్యేది. యజమాని ప్రతి శనివారం పదిగంటలకి ఈ మొత్తానికి చెక్కురాని 'కదిరివేలు' అనే గుమాస్తాకి ఆ చెక్కుయిచ్చి, దానిని మార్చి సొమ్ము తేపటానికని బ్యాంకుకు పంపేవాడు. కదిరివేలు గట్టి తోలుసంచి ఒకటి సైకిలుకు తగిలించుకుని వెళ్లి, చెక్కు మార్చి నోట్లన్నీ ఆందులో పెట్టుకుని భద్రంగా తెచ్చి యజమానికి పప్పగించేవాడు.

కదిరివేలు ఆ ఫ్యాక్టరీలో గుమాస్తాగా చేరి పదేళ్ళకుపైస అయింది. అతడంటే

యజమానికి మంచినమ్మకం కుదిరింది. అతని కిప్పుడు యెసభైరూపాయలు జీతం.

ఒక శనివారం మామూలుప్రకారం కదిరివేలు చెక్కుమార్చి డబ్బు తెస్తాంటే అతని బుర్రలోకి ఒక బ్రిత్రిమైన ఆలోచన దూరింది. ఆ ఆలోచనకి కారణం ఆ క్రిందటి రాత్రి అతను పత్రికలో చదివిన విషయమే. కలకత్తాలో తనకు మల్లే నే బ్యాంకులోంచి డబ్బుతెస్తూవున్న ఒక అసామీని దారిలో ఇద్దరు మనుషులు అడ్డగించి రూపాయలసంచి లాక్కోబోయారనీ, వాడు ఇవ్వక పెనగులాడితే వాణ్ణి తుపాకిపెల్లి చంపేసి సొమ్ము పట్టుకు పారిపోయారనీ ఒక వింతవార్త చదివేడు.

'సన్నుకూడా ఇలాగే దారిలో ఎవళ్ళో అటకాయించి, దోచుకున్నారని నేను గోల పెడితే ఏమవుతుంది? అంతా నమ్ముతారు. ఏమంటే ఇలాంటి దోపిడీలు ఇప్పుడు చాలా





చోట్ల బరుగుతున్నాయి. నేనంటే అందరికీ, అందులోనూ ముఖ్యంగా మా యజమానికి, ఎంతో సమ్మకం' అని వాడికి బుద్ధి పుట్టింది.

ఈ బుద్ధి పుట్టినప్పట్నుంచి కదిరివేలుకు మరో ఆలోచన లేకపోయింది. పై శనివారం వచ్చింది. చెక్కు మామూలు ప్రకారం చేతికి వచ్చింది. బ్యాంకుకి ఫ్యాక్టరీకి మధ్య దారిలోనే సెంట్రల్ స్టేషను. సెంట్రల్ స్టేషనులో ప్రయాణికులు సామానులు దాచుకోవడానికి ప్రత్యేకించి ఒక గది వుంటుంది. సామాను ఒక్కొక్కటి రోజుకి రెండవారం చొప్పున చెల్లిస్తే రైల్వేవారు ఆ గదిలో దాచుకొనిస్తారు.

కదిరివేలు చెక్కు మార్చాడు. నోట్లు తీసుకుని గబగబా నైకిలు తోక్కుకొని, సెంట్రలు స్టేషను వక్కనే ఈస్ట్ మూర్ మార్కెట్టులోకి చొరబడ్డాడు. అక్కడ సెకండు హేండు వస్తువులు అమ్మే ఒక దుకాణంలో పాత నూటుకేసు ఒకటి కొని, దానిలో నోట్లన్నీ కూరాడు. అక్కడనే ఒకచిన్న తాళంకూడా కొని పెట్టెకు వేసి సెంట్రలు లో సామానులగదికి వెళ్ళే రెండు అణాలు చెల్లించి ఆ పెట్టెను అక్కడ వప్పచెప్పేడు. అక్కడ గుమాస్తా, కదిరి వేలుపేరు రాసుకొని, రసీదు ఇచ్చాడు. కదిరివేలు బయటకొచ్చి, తోలు సంచి నిండుగా రాళ్ళుకుక్కి, దారిలో ఎదురయ్యే బక్కింగ్ హామ్ కాలవలోకి దానిని గిరాటు వేశాడు. చొక్కా, పంచా చింపుకొన్నాడు. బాట్టు రేపేసుకున్నాడు.

ఫ్యాక్టరీ చేరుకుని ఎదుస్తా యజమాని గది చొరబడి, 'బాబోయ్, కొంప మునిగి పోయింది! నలుగురు జమాజెట్టిలలాంటి వాళ్ళు నన్ను ఆపుచేసి బలవంతంగా రూపాయిలసంచి లాక్కుపోయారు!' అంటూ, నిజంగా జరిగినట్టే సమ్మకం కలిగేట్టు చెప్పాడు.

చందమామ



యజమాని నిర్భాంతపోయాడు. 'సామ్యు పోతేపోయింది. ఆ దుర్మార్గులు నిన్ను ప్రాణాలతో వదిలిపెట్టేరు సయం' అంటూ కదిరివేలును ఓదార్చి, వెంటనే ఆయన పోలీసులకి తెలిపాన్ చేశాడు.

మరోగంటకి పోలీసు ఇనస్పెక్టరు వచ్చి, వాకబుచేశాడు. కదిరివేలును చాలా చాలా ప్రశ్నలు అడిగేడు. వాడు అన్నింటికి తడుముకోకుండా జాగ్రత్తగానే జవాబులు చెప్పాడు.

ఇనస్పెక్టరు తిరిగి వెడుతో యజమానితో రహస్యంగా, 'అయ్యా, కొంపతీసి ఇది మీ గుమాస్తా అడుతోన్న నాటకంకాదుగదా! అతడు నమ్మకస్థుడేనా?' అని అడిగాడు.

అందుకు యజమాని, 'ఎంతమాట! కదిరివేలు చాలా యోగ్యుడు! నాకు తలలో నాలుకలాంటివాడు!' అన్నాడు.

'సరే అపైతే...' అంటూ ఇనస్పెక్టరు వెళ్లిపోయాడు.

తక్కిన గుమాస్తాలంతాకూడా కదిరి వేలుని ఓదార్చేరు. అతడి మనస్సు బాగుండలేదని తేచి యజమాని వాణ్ణి ఆరోజున అందరికంటే ముందుగానే ఇంటికి వెళ్లిపోవచ్చునన్నాడు.



కదిరివేలు ఇంటికిపోయి, ఆ చిరుగుల దుస్తులు మార్చేసి, అత్రంతో సెంట్రల్ స్టేషనుకు బయల్దేరేడు.

దారిలో కదిరివేలు 'విడువేలరూపాయల పైచిల్లర! ఇందులో ఒక్క రూపాయికూడా ఇవ్వడు ముట్టుకోను! మెల్లిగా బంగారం కొనేసి ఒకచోట పాతిపెట్టేస్తాను! ఐదారేళ్లు గడిచి ఈ సంగతి అందరూ మరిచిపోయాక ఏదో పంకబెట్టి ఈ నాకిరి మానేసి మరో చోటికి పోయి, ఏ వ్యాపారమో పెట్టి వృద్ధి చేస్తాను. లేకపోతే భూములు, కొంటాను!' అని గాలిమేడలు కట్టుకుంటూ స్టేషనుకు చేరుకున్నాడు.



అక్కడ గుమాస్తాకు రసిదు ఇచ్చి, 'నా పెట్టెయివ్వండి సార్' అన్నాడు.

ఆ గుమాస్తా అదృతంగా చూస్తూ 'ఇదే నాండి మీ సూట్ కేసు?' అన్నాడు.

'ఔను' అంటూ కదిరివేలు దాన్ని తీసి చంకనబెట్టుకుని రెండు అడుగులు వెళ్ళాడో లేదో, ఎవరో వెనకనుంచి అతని బుజం పట్టుకున్నట్టుంది. తిరిగి చూడగా పోలీసు!

'ఎందుకయ్యా నన్ను పట్టుకుంటావ్?' అని దబాయించాడు కదిరివేలు.

'ఆ సూటుకేసు నీకెక్కడిది?' అన్నాడు పోలీసు.

'ఎక్కడిదేమిటి? నాదే!' అన్నాడు కదిరివేలు.

"నాదే అంటే చెల్లుతుందా? ఇది 'కిషార్ లాల్' అనే నగల వర్తకుడిది. చూడు, ఈమూల చిన్న అక్షరాలతో ఉన్న అయస్కర! అయస్కరైల్లో ప్రయాణం చెస్తాంటే ఈ పెట్టెతో నహా మరికొన్ని

సామాన్లు కొట్టేశావు. అవునా!" అన్నాడు పోలీసు.

'నాకు కిషార్ లాల్ పెట్టె సంగతేమీ తెలియదు. ఈ పెట్టె నేను డబ్బిచ్చి కొనుక్కున్నాను' అని గోల పెట్టేడు. కదిరివేలు.

అప్పుడు పోలీసు 'అదంతా ఇనస్పెక్టరుతో చెబుదుగాని వద. నడు త్వరగా' అని ఇనస్పెక్టరుదగ్గరకు వాణ్ణి లాక్కుపోయాడు.

ఇనస్పెక్టరు కదిరివేలును చూడంతోనే, 'మధ్యాహ్నం సొమ్ము దొచుకున్నారన్న ఫ్యాక్టరీ గుమాస్తా అతడే'నని గుర్తుపట్టాడు. పెట్టెతాళం తియించి చూసేసరికి అందులో పోయాయనుకున్న నోట్లన్నీ ప్రత్యక్షమయ్యాయి. కదిరివేలుకి న్యాయాధిపతులు విడు సంపత్తురాలు శిక్షివిధించారు!

ఎంత జాగ్రత్తగా చేశామనుకున్నా దుర్మార్గం ఇలాగే తలవనితలంపుగా బయట పడిపోతుంది!





## గుడిగంటలు

మూడుగుల మన్యంలో మంగన్న ఒక కోయవాడు. వాని తొలిభార్యకు ఇద్దరు బిడ్డలు—సింగన్న అనే కుర్రాడు, దుర్గాలు అనే ఆడపిల్లాను. మంగన్న భార్యకు సవతి బిడ్డలంటే కంటగింపుగా వుండేది.

పసిపాప దుర్గాలు వట్టి అమాయకురాలు. సవతితల్లి బాధపెట్టినప్పుడల్లా భోరుమని యేడ్చేది. ఐతే, గుండెనిబ్బరంగల సింగన్నమాత్రం "నేనుండగా నికేమి భయంచెల్లాయ్" అంటూ ఊరడించేవాడు.

బిడ్డల పీడ పదుల్చుకుంటే తెరపిగా ఉండవచ్చుననే పూహతో సవతితల్లి అస్తమానం ఏదో ఒక పన్నాగం పన్నుతూనే వుండేది. పాపం, బిడ్డలు ఆమెపెట్టిన హింసలన్నిటినీ భరిస్తూనే వచ్చారు.

ఒకరోజున ఆమె బిడ్డలతో 'ఫలానా అడవిలో మనకు అవసరమైన మూలికలున్నై. వాటిని ఎలా ఐనా పట్టుకరావాలి'

అని చెబుతూ మనిషిని తోడిచ్చి పంపించింది. సింగన్న ధైర్యశాలిమాత్రమేకాదు, యుక్తివరుడు కూడాను. సవతితల్లి పెట్టే చిక్కులన్నీ వాడు నెరువటినించి గ్రహిస్తూనే వున్నాడు. ఇప్పుడు తననూ దుర్గాలనూ ఓషధులకని అడవులకుపంపటం ఒక మిష తప్ప మరేమీకాదని వాడికి తెలుసు. వెళ్తున్నప్పుడు వెంటవచ్చిన మనిషికి తెలియకుండా వాడు తనవద్ద ఉన్న గులికరాళ్లను దారిపాడుగునా వేస్తూ వచ్చాడు.

ఒక కీకారణ్యం చేరుకున్నాక పసివాళ్లు అలిసిపోయారు. తోడువచ్చిన మనిషి వాళ్లతో 'మీరీ చెట్టునీడని కూర్చుని బడలిక తీర్చుకోండి. నేను పోయి ఓషధులు పట్టుకువస్తాను' అని చెప్పి, వాళ్లకు తెలియకుండా మరొకదోవని ఇంటికి వెళ్లిపోయాడు.

బిడ్డలకు మెలకువ వచ్చేటప్పటికి సాయంకాలమైంది. మరి కొంచెంసేపటికే





వెన్నెలకూడా వచ్చేసింది. చెల్లెలికి ధైర్యం చెప్పి, సింగన్న బయల్దేరాడు. తను పడ వేస్తూవచ్చిన గులకరాళ్లు వెన్నెలవెలుగులో తళతళ మెరుస్తూ, స్పష్టంగా దారి చూపించినై. ఆ ఆనవాలుతో వాళ్లు సులువుగా అడవి దాటేసి, ఇంటికి చేరుకోగలిగారు.

వదిలిపోయారనుకున్న సవతిబిడ్డలు మళ్ళీ కంటబడేవరకు మంగన్నభార్య వాళ్లమీద మండిపడింది. మరునాడు వాళ్లకు కాసిన్ని గంజినిళ్ళు పోసి, మాడు రొట్టెలు పడవేసి మనిషిని తోడిచ్చి మళ్ళీ మరొక అరణ్యానికి పంపించింది. ఈ మారు వాళ్ళు తేవటానికి సింగన్నకు వ్యవధి లేక

పోయింది. అందుకని తల్లియిచ్చిన రొట్టెను ముక్కలుచేసి దారిపాడుగునా వేశాడు.

ఈమాటుకూడా తోడువచ్చినవాడు బిడ్డలను ఏమార్చి వెళ్లిపోయాడు. రొట్టె ముక్కలు ఆనవాలు వేశాంకదా, ఇట్టే దారి కనుక్కోవచ్చు అనుకొని సింగన్న నిబ్బరంతో వున్నాడు. తీరా ఇంటికి పోదామని బయల్దేరేసరికి, తను పడవేసిన రొట్టె ముక్క ఒక్కటి ఆనవాలు దొరకలేదు. తినేవస్తువుగనుక ఏపక్షంలో కబళించి వుంటే అని వాడు గ్రహించాడు.

అలా పోగాపోగా మినుకు మినుకుమని మెరుస్తూ ఒక దీపంవెలుగు కనపడింది. అదేదో ఊరు ఐవుంటుందని తలచి, వాళ్ళు అటువైపు వెళ్ళారు. చూడగా అది ఊరు కాదు, ఒక గుడి. గుడి గోపురంనిండా జీవ కళ ఉట్టిపడే రకరకాల బొమ్మలున్నై.

సింగన్న ఊరుకోక గోపురంమీదనుండే ఒక చెట్టుకాయ కోసి నోట పెట్టుకున్నాడు. వెంటనే గణగణ గంట మ్రోగింది. గుడి తలుపులు తెరుచుకున్నాయి. ఒక వృద్ధురాలు లోపలినుండి వచ్చి, 'రండ్రా పాపలూ!—మీకోసమే చూస్తున్నా' నంటూ ఎంతో అప్యాయంతో బిడ్డలను చేరదీసుకుని



లోపలికి పీనుకుపోయింది. కన్నతల్లికంటే ఎక్కుడుగా ఆదరించింది. నవకాయ పిండి వంటలతో భోజనం పెట్టి, చక్కా చెరివక పక్కా వేసి వాళ్ళను నిద్రపుచ్చింది.

రాత్రిపూట వాళ్ళు గాఢనిద్రలో వుండగా సింగన్నమంచం ఒకగదిలోకి చేర్చి, వానిని బంధించివేసింది ముసిలిది. మరునాటి నించి దుర్గాలును పాపం, రాసిరంపానపెట్ట సాగింది. సవతితల్లిపడకంటే ఎక్కువయి పోయింది ఇప్పుడి ముసిలిదాని పీడ.

ఐతే, ఇన్నికష్టాలలోనూ ఒక్క సుగుణ మున్నది : ఎందుకోసమో సింగన్నను మట్టుకు ముసిలిది రోజూ పంచభక్ష్య పరమాన్నాలతో మేపుతూవచ్చింది. ఈ భక్ష్యాలన్నీ చెల్లెలే అన్నగారికి కటకటాలలో నించి అందించేది. ఆ సమయంలో ఇద్దరూ ఒకళ్లనొకళ్ళు ఓదార్చుకొనేవాళ్ళు.

వృద్ధురాలు రోజూ సాయంకాలం సింగన్న గదివద్దకువచ్చి, క్షేమం కనుక్కుని, 'ఏది నాయనా నీచెయ్యి!' అంటూ వాని వేళ్ళు తడిమి చూసేది. యుక్తిపరుడైన సింగన్న ఒక పుల్లముక్క చేతికి అందించే వాడు. 'ఇంకాబలవలేదా!' అనిచెప్పి ఆమె విసుక్కుంటూ పోయేది.



ఒకరోజున ఆమె 'బలవనీ మాననీ, రేపు కబిళించివేస్తా' నంటూ గొణగసాగింది. అనాడు రహస్యంగా మూలనుండే బ్రహ్మాండ మైన పొయ్యి ఒకటి బాగుచేసింది. ఆ పొయ్యి దిగువని మనిషి పట్టేటంతటి చోటున్నది. పొయ్యికి నరివడిన పెద్ద పెనమొక టున్నది. ఈ సందర్భాలన్నీ దుర్గాలు అన్నతో చెప్పేసరికి, ఇన్నాళ్ళనించి ముసిలిది తనను ఎందుకిలా మేపుతున్నదో చిటికలో పసికట్టాడు.

రాత్రికాగానే ముసిలిది సింగన్న గదికి వచ్చి, 'నాయనా!—ఇవాళ దేవికి నివేదనచేయాలి. కాస్త పొయ్యి విసిరి



పెడుదూ' అని చెప్పి, ఎదురుగా ఒక పీట వేసి కూర్చోమన్నది. అందుకు సంగన్న 'అవ్వా అవ్వా!—మా దేశంలో ఇటువంటి పొయ్యిలూ పెనాలూ ఎరగం. నీవొకసారి విసిరి చూపిద్దూ' అన్నాడు. ముసలిది కోపంతో హుంకరిస్తూ 'ఈపాటి తెలియదా, వాజా!—ఇదుగో ఇలాగ్గా విసరాలి' అంటూ పీటమీద చతికిలబడి, పంగని విసర బోయింది. ఆమె అలా పంగని విసురుతూ వుండగా సంగన్న సూటిచూసి, ఆమెను లోనికి నెట్టి పొయ్యితలుపులు రెండూ బిగించాడు.

అప్పుడు గుడిలోని గంటలన్నీ ఒక్కసారిగా గణగణ మ్రోగినై. ఆ క్షణమందే గోపురంమీది బొమ్మలన్నీ జీపంతో దిగివచ్చి సంగన్నకు సమస్కరించినై. అందరూ కలిసి ముసలిది ఏమైందో చూచామని పొయ్యివద్దకు వెళ్ళగా, ఆ పొయ్యి ఒక చిత్రమైన పెట్టెగా మారిపోయింది. దాని

మీద 'మాయరాక్షసిని చంపిన మహానుభావులారా! ఈ గద్దె పైన కూర్చోండి. మీకోరికలు చెప్పండి!!' అని ఉన్నది.

అందరూ సంతోషంతో జేబెలుకొడుతూ "మీరే మహానుభావులు. గద్దె యెక్కండి!" అంటూ సంగన్ననూ, దుర్గాలనూ పెట్టెపై నున్న కుర్చీలమీద కూర్చోబెట్టారు. ఇంటికి వెళ్ళాలనుకున్నాడు సంగన్న. అందరూ చూస్తూవుండగానే ఆ చిత్రమైన పెట్టె విమానంలాగా ఎగిరిపోయింది.

బిడ్డ లిద్దరూ ఇంటికి వెళ్ళేసరికి, అప్పటి కప్పుడే దుష్టచింతగల వాళ్ళ సవతితల్లి పిట్టకు తెలియకుండా మటుమాయమైంది.

మంగన్న యిప్పుడు మనసారా బిడ్డలను చేరదీసుకొని ముద్దులాడాడు. సంగన్న ప్రజ్ఞను అందరూ కొనియాడారు. చిత్రమైన పెట్టె కోరుకొన్నదల్లా యిస్తూవుండటంవల్ల మంగన్న కుటుంబం సరి సంపదలతో తులతూగుతూ సుఖంగా వున్నారు.





ఒక మహారాజ్యంలో ఒకానొక దంపతులు కట్టెలు కొట్టుకుని జీవనం చేసేవాళ్లు. వాళ్ళకు చంద్ర అనే చక్కని చుక్క కూతురు. చంద్ర చాలా మంచిపిల్ల. ఆ పిల్లకు అడవిలో వుండే దెయ్యాలూ దేవతలూ తెలుసు. వాళ్లు ప్రయోగించే మంత్రాలూ మహిమలూ తెలుసు.

చంద్ర ఇంటిపొరుగునే మల్లు అనే కుర్రవాడు ఆమెకు నేస్తగాడు. చంద్ర యెంత మంచిదో మల్లు అంత గడుగ్గాయ, సాహసి, దురుసున్ను. చంద్ర యెనిమిదోయేట పుట్టినరోజు పండగకు వాళ్ళమ్మ ఒక చిత్రమైనబొమ్మ బహుమతి ఇచ్చింది. ఆ బొమ్మకు చంద్ర ముస్తాబు చేసింది. 'బంగారుపాప' అని పేరుకూడా పెట్టుకుంది.

బంగారుపాపను చంకనిపెట్టుకుని ఒక రోజున ఆమె అడవులోకి ఆడుకోబోయింది. అంతలోనే మల్లుగాడు ఎక్కడినించో

పరుగుపరుగున రోజుకొంటూ వచ్చాడు. 'ఏమిరా మల్లూ!—ఎందుకంత కంగారు?' అని చంద్ర వానినడిగింది.

'కంగారులేదు, యేమీలేదు. ఇదుగో గమ్మత్తు'...అంటూ, చొక్కాకింద దాచి తెచ్చిన ఒకవస్తువు తీసిచూపించాడు. అది ఒక బంగరుపాత్ర. ఆ పాత్రనిండా ధగధగ మెరిసిపోయే వరహాలు చూసేసరికల్లా చంద్రకి కన్నులు జిగాల్మన్నయ్.

'ఓరి నీగోల కూలా! ఇదెక్కడ దొరికిందిరా నీకు? ఇది 'మరుగుజ్జులు' సంపాదించుకొన్న బంగరు పాత్ర. నూరేళ్ళు శ్రమపడి వాళ్ళు దీనిని సంపాదించారు. వాళ్ళ మనసు బాధపడిందంటే, దీనిని దొంగిలించినవాళ్ళకు చెప్పరాని చిక్కులు కలుగుతై. అందుకని, యెక్కడనుండి తెచ్చావో అక్కడనే పెట్టేసిరా, పో!' అని మందలించింది చంద్ర.





'ఈ పిచ్చికబుద్ధకేమిలే, పోదూ' అని నిర్లక్ష్యంగా నవ్వేశాడు మల్లు. అంతలోనే యేదో అలికిడి బంది. ఒక్కక్షణంలో పందలూ వేలూ మరుగుజ్జులు, బిలబిల మంటూ అక్కడికి వచ్చేశారు. మల్లుగాడు కాలికొద్దీ పరుగుచుుకొని, వెనుకకు తిరిగి చూడకుండా పారిపోయాడు.

ఆ వచ్చిన మరుగుజ్జులు భూమికి ఆరంగుళాల యెత్తున వున్నారు. వాళ్ళకు పదేసి అంగుళాల పొడవు గెడ్డాలున్నై. పచ్చటి దుస్తులూ, మిఠాయిపొట్లాలలాగా చివరని కోసుతేరివున్న గుడ్డటోపీలూ వున్నాయి. వాళ్ళు వచ్చినట్టే వచ్చి,

కనుమూసి తెరిచేటంతలో చంద్ర చంకని వున్న బంగరుపాపను యెగరేసుకుని చక్కాపోయారు.

పాపం, చంద్ర బిత్తరపోయింది. ఐతే అంతలోనే ధైర్యంతెచ్చుకున్నది. ఆ మరుగుజ్జులు నివసించే కలుగు తనకుతెలుసు కనుక ఆ కలుగుదగ్గిరికిపోయి వాళ్ళని ఏదో విధంగా వేడుకుని, వాళ్ళమనస్సు కరగించి తన బంగరుపాపను తెచ్చుకుందామని నిశ్చయించుకుంది. అదే ప్రకారం బయలుదేరి వెళ్ళి మరుగుజ్జులుండే కలుగుదగ్గరకు చేరుకుంది. 'వేయ్ మరుగుజ్జులూ!—

నా బంగరుపాపను నాకు యిచ్చివేయం డయ్యా!!' అని శతవిధాల బతిమలాడింది.

'ఈ—పాప కావాలేం నీకు? పట్టుకరా, పో, మా బంగరుపాత్ర పట్టుకువచ్చి మరీ మాటాడు' అంటూ అందరూ ఒక్కపెట్టున వెటకారంగా నవ్వారు.

ఇప్పుడు చంద్రకు ఆరాటం మరింత యెక్కువైంది. వామనులు తన బొమ్మను యెత్తుకపోయారే అని విచారం ఒకవంక. ఇంటికి వెళ్ళగానే 'అమ్మాయీ!—బొమ్మ యేదే?' అని వాళ్ళమ్మ అడిగితే యేమని చెప్పటమా అనే భయం ఒకవంక. అందు



చేత చంద్ర తిన్నగా యింటికి పోలేడు. కొండమీదవుండే పసులకాపరిదగ్గిరికి పోయి, తనకు వచ్చినకష్టం వలపోసుకొన్నది. అసలు, మరుగుజ్జులనుగురించి వాళ్ల బంగరుపాత్రను గురించి చంద్రకు చెప్పింది ఈ పసులకాపరి.

'అమ్మూ, నీకువచ్చిన భయంలేదు. ఇదుగో, ఈ వేరుముక్క నీవద్ద వుంచుకో. ఇదివుంటే మరుగుజ్జులు నిన్నేమీ చేయలేరు, ఇది తాకితే వాళ్ళ మంత్రాలూ తంత్రాలూ పనిచెయ్యవు' అనిచెప్పి ఒక వేరుముక్క చేతికిచ్చాడు. 'ఐతే - వాళ్లకు బాధ కలిగిందంటే ఏమన్నాచేసిపోతారు. కనుక, వాళ్ళ బంగరుపాత్ర వాళ్ళకు వప్పగించేసేయమని మల్లుగాడితో చెప్పు' అని సలహా ఇచ్చాడు.

ఇంటికిబయలుదేరింది చంద్ర. అయితే, దారిలోనే పిడుగుపంటివార్త ఒకటి చెవిని పడ్డది. తన నేస్తుడు మల్లుగాడు బండికింద పడ్డాడట. పంటినిండా గాయాలు తగిలినాయట!! 'అయ్యో!—నేను అనుకున్నంత పని జరిగింది. పకుపులకాపరి చెప్పినంతా అయింది. మా మల్లుకు అప్పడే మరుగుజ్జులు పెట్టిన శాపం తగిలెసింది!!' అని అనుకుని ఆమె దుఃఖించసాగింది.



ఈ స్థితిలో యేమి తోస్తుంది చంద్రకు? తలవని తలంపుగా అప్పుడు రెండు విపత్తులు వచ్చిపడినై. తనకు ప్రాణనమాన మైన బంగరుపాత్రను మరుగుజ్జులు కాజేసి పోయినారాయె. వాళ్ళశాపంవల్ల తన నేస్తుడైన మల్లుకు అప్పడే చిక్కులు ప్రారంభమయినై. గత్యంతరం యేమిటా అని ఆలోచిస్తూనే యిల్లు చేరుకున్నది.

అప్పడే మల్లుయింటికిపోయి మరలి వచ్చిన చంద్ర తలిదండ్రులు 'అమ్మా చంద్రా!—మన మల్లుకు అమితంగా జ్వరం వచ్చేసింది. ఆ జ్వరంలో వాడు 'ముళ్లతుప్ప...ముళ్లతుప్ప...చంద్రతో





చెప్ప...' అంటూ పలకరిస్తున్నాడు. ఆ ముళ్ళతుప్పనంగతి నీకు ఏమైనా తెలుసా తల్లీ?' అని అడిగారు.

అందుకు చంద్ర 'ఏముళ్ళతుప్ప అని చెప్పాడే అమ్మా!' అని ఆత్రంతో అడిగింది. తల్లికి తెలియలేదు. 'ఐతే, నేనుపోయి కనుక్కువస్తా' నన్నది చంద్ర. కాని, తల్లి ఆమెను వెళ్ళనివ్వలేదు. చంద్రకి మనసులో అందోళన ప్రారంభమైంది. రాత్రి అందరూ పడుకొన్న సమయంచూచి ఆమె మల్లయింటికి ఉడాయించింది.

చంద్ర వెళ్ళేసరికి అక్కడ మల్లుకు వచ్చేప్రాణం, పోయేప్రాణంగా వున్నది.

కంగారుతో చంద్ర లోపలకువెళ్లి, "పిన్ని!- ఏ ముళ్ళతుప్ప అని చెప్పాడు తమ్ముడు?" అని మల్లుతల్లిని అడిగింది.

అందుకు ఆమె 'యేదో మర్రిచెట్టుకింద ముళ్ళతుప్పట!' అని చెప్పింది ముక్తసరిగా.

ఈమాట వినిగానే 'సరే, తమ్ముడికి నయమవుతుందిలే!' అంటూ చంద్ర తిన్నగా పెద్ద మర్రిచెట్టుకిందకు వెళ్ళింది. అక్కడ తుప్పలో బంగరుపాత్ర కనిపించింది.

ఆపాత్ర పట్టుకుని ఒక్కపరుగున ఆమె మరుగుజ్జులుండే కలుగువద్దకు వెళ్ళి విలిచింది. బిలిబిలిమంటూ వేలకొద్ది మరుగుజ్జులు వచ్చేసి, ఆమెను చుట్టి వేశారు. 'ఓయి మరుగుజ్జులూ!—ఇదుగో మీ బంగరుపాత్ర. ఇది తీసుకుని, మా మల్లుకు వెళ్లు నయంచేయండయ్యా, పుణ్యముంటుంది' అని దీనంగా బతిమలాడింది.

అందుకు వాళ్లు అందరూ కలిసి ఒక్కపెట్టున వెటకారంగా నవ్వుతూ 'నీవు ఏమికోరినా ఇస్తాముగాని, మల్లుగాడిసంగతి మట్టుకు యెత్తకు. వాడు గజదొంగ, మాయలమారి, దుర్మార్గుడు. ఈమారు వాడికి తగినకాస్తీ చేస్తేగాని వదిలేదిలేదు,' అన్నారు కోపంగా.



అందుకు చంద్ర 'నాకు మా మల్లుగాడి ఆరోగ్యమే కావాలి. అదితప్ప మీరేమిచ్చినా నాకు అక్కరలేదు,' అని పట్టుపట్టింది.

అప్పుడు మరుగుజ్జులు ఆలోచనలో పడ్డారు. వాళ్ళలోవాళ్ళు వాదనలు జరుపుకొన్నారు. చివరకు ఎలావతేనెం, చంద్రను కటాక్షించి మల్లుగాడిని రక్షించటానికి వాళ్ళు నిశ్చయించేసుకొన్నారు. వాళ్ళ మంత్ర మహిమవల్ల చంద్రకు నించున్నపాటునే కునుకుపట్టేసింది. ఆమెకు మెలకువవచ్చి చూచేటప్పటికి బంగారుపాత్రా లేదు, మరుగుజ్జులూ లేరు !!

అప్పటికి సరిగా తెలతెల్లవారుతున్నది. చంద్రకి మెలకువవచ్చి కళ్ళుతెరిచి చూచేసరికి పసులకాపరిని వెంటబెట్టుకుని ఆమెను వెతుక్కుంటూ వచ్చిన తన తండ్రి యెదట నిలబడివున్నాడు.

అతడు చంద్రను యెత్తుకుని ముద్దాడి, తనవెంట ఇంటికి వచ్చేసియ్యమన్నాడు. కాని ఆమాట వినిపించుకోలేదు ఆమె. తండ్రి కంటబడేసరికల్లా చంద్ర 'నాన్నా!—మన మల్లుకు ఎలావున్నది? ముందు ఆ సంగతి చెప్పు?' అని యెంతో ఆత్రంతో అడిగింది.



'నయమైపోయింది తల్లీ!—ఘనవైద్యులంతావచ్చి చికిత్సచేశారు. ఒక్కరోజులో నిమ్మళించేసింది' అని చెప్పాడు తండ్రి.

అందుకు చంద్ర 'నాన్నా!—పిచ్చివాడవల్లేవున్నావే! ఆ జబ్బేమిటి, వైద్యులు నయంచేయడమేమిటి? మరుగుజ్జులుపెట్టిన శాపంవల్లనే మల్లుకు ఇన్నికష్టాలు కలిగినై. వాళ్ళిప్పుడు శాపం తీసివేశారు. అందుకనే అంతలో నిమ్మళించింది. ఇదంతా వాళ్ళ మహిమేగాని మరొకటికాదు' అని చెప్పింది.

ఈ మాటలు అతనికేమీ అర్థంకాలేదు. కాని, తోడువచ్చిన పశువులకాపరిమాత్రం అంతా గ్రహించాడు.



తండ్రి యెంత బతిమాలినా చంద్ర ఇంటికి పోలేదు. 'నేను తర్వాతవస్తాను. మీరు వెళ్ళండి' అన్నది. అప్పుడు తండ్రి 'అబ్బాయీ! నీవు కూడాపుండి చంద్రను వెంటబెట్టుకురా' అంటూ పసులకాపరికి పప్పజెప్పాడు. వాళ్లు మరలిపోగానే ఆమె మళ్ళీ కలుగువద్దకు పోయి మరుగుజ్జులను పేరుపెట్టి పిలిచింది. వాళ్ళు బిలబిల మంటూ వచ్చేశారు. 'వోయ్ మరు గుజ్జులూ!—బంగరుపాత్ర మీకు ఇచ్చేశాను కదా, ఇంకా నామీద కోపమెందుకయ్యా? నా బంగరుపాపను నాకిచ్చివేయండి. అది లేకుండా నిమిషమైనా నిలువలేను' అని బాలిగా వేడుకుంది.

అందుకు వాళ్లు 'చంద్రా!—మా పాత్ర మాకు ఇచ్చివేయటం చేసినతప్ప దిద్దు కోవడమన్నమాట. అలా దిద్దుకొనటం చేతనే మీమల్లుకు వళ్ళు నయమైంది. బనా, నువ్వంతగా ప్రాధేయపడుతున్నావు

గనుక ఒకపని చెయ్యి. మేము ఒకపాట చెబుతాం. దానిని గబగబ ముప్పుయిస్తార్లు పాడు. సరిగా పాడితే నీపాపను నీకు ఇచ్చి వేస్తాం,' అన్నారు. ఎంతో ఆత్రంతోనూ సంతోషంతోనూ చంద్ర ఆపాట చెప్పమనగా వాళ్ళు ఇలా చెప్పారు:—

"వాలా - ఊలా - జాలా - బూలా !

ఊషీ - ఊఫీ - ఊ... !

ఊంఫా - ఫుంఫా - డుంఫా - ముంఫా !

ఫూఫీ - ఫూఫీ - ఫూ...!!"

ఈపాట పాడటానికి చంద్ర యెన్నో సార్లులు యత్నించింది. కాని పాపం!— నేరు తిరగలేదు.

'సరే, నువ్వు యెప్పుడు పాడగలిగితే అప్పుడు మళ్ళీరా' అని చెప్పి మరుగుజ్జులు కలుగులో దూరిపోయారు. ఈపాట వస్తేనే తప్ప తనకు బంగరుపాప దక్కదాయె. అందుకని చంద్ర ఇప్పటికీ ఆ పాట అలా సాధకంచేస్తూనే వుంది !!!





## సాధురక్షణ

ఒక పట్టణసమీపంలో పెద్ద రావిచెట్టు ఒకటి ఉంది. ఆ చెట్టులో ఒక తొట్టవుంది. ఆ తొట్టలో భరతపక్షి ఒకటి గుడ్లుపెట్టి, వాటిని పొదిగింది. ఐతే ఆ పిల్లలకింకా రెక్కలు రాలేదు. తల్లిపక్షి రోజూ అడవికిపోయి ఆహారం తెచ్చి పిల్లలకి పెడుతూండేది.

తల్లిపక్షి గూడువదిలి వెడుతూన్నప్పుడల్లా ఆచెట్టు సమీపంలో విచ్చల విడిగా గంతులేస్తో ఒకలేడి కనబడుతోండేది. ఆ లేడి అక్కడాఅక్కడా కనపడ్డ పచ్చగడ్డితో కడుపు నింపుకొని, ఆ దగ్గర సెలయేటి నీటితో దాహంతీర్చుకొని ఎవరిజోలికీ పోకుండా రోజులు వెళ్లబుచ్చుతూవుంది.

ఆ సాధుజంతువుని చూసినప్పుడల్లా తల్లిపక్షికి యెంతో జాలి కలిగేది. ఎందుచేతనంటే, అది తన పిల్లలకు ఆహారంకోసం తిరుగుతూవున్నప్పుడు, వేటకాళ్లు విల్లూ అమ్ములూ వుచ్చుకొని జంతువుల


కోసం వెతుకుతూండడం ఎన్నో సార్లు కళ్లారా చూచింది.

“ఆ కిరాతకులలో ఎవడికంటపడ్డా, ఈ లేడిప్రాణాలు దక్కవుకదా పాపం!” అనుకునేది ఆ పక్షి.

ఒకనాడు గూడువిడిచి వెడుతే, ఎదురు పడ్డ లేడిని అవి, “నేస్తం! నీకు తెలుసో లేదో, యముల్లాళ్ళకిమల్లే, నాకు యొక్కడ చూచినా వేటగాళ్ళు కనపడుతున్నారు. నువ్వు కాస్త జాగ్రత్తగా వుండాలిసుమా. ఇలా నిర్భయంగా యొక్కడపడితే అక్కడ సంచరించటానికి వీలేదు. నరుల కంట పడకుండా ఏ పొదలమాటునో మసలాలి” అని హెచ్చరించింది.

లేడి చిరునవ్వు నవ్వి, ‘ఏన్నీ, నామీద ప్రేమకొద్దీ నువ్వు చెప్పినమాట కాదన కూడదుగాని, మనపంటి సాధుప్రాణుల్ని కాపాడటానికి ఆ భగవంతుడే వున్నా’డంది.





అందుకు పిట్ట, "ఈ వేదాంతాని కేంలే. ఐనా, జాగ్రత్తగా వుండు" అని మళ్ళిచెప్పి, తనదారిని తను వెళ్ళింది.

పిట్టకి, లేడికి జరిగిన సంభాషణను ఆ పక్క పొదలో పొంచివున్న పాము ఒకటి వింటూనేవుంది. అటు పిట్టా, ఇటు లేడి వెళ్ళిపోగా చూచి, పాము పకపకా నవ్వుటం ప్రారంభించింది.

తేలొకటి ఆ నవ్వువిని, "ఏమిటన్నా! అంతగా విరగబడి నవ్వుకుంటున్నావు?" అని అడిగింది. పిట్ట లేడి అనుకున్న మాటలు పాము దానితో చెప్పి, 'తప్పుడూ, తనే అక్కడికి జాగ్రత్తపడ్డదానికిమల్లే

ఈ పిట్ట లేడికి సలహా చెప్పవచ్చింది! తను పడ్డ జాగ్రత్తేమిటో మహా! ఆ నాలుగు పిల్లల్ని గూట్లోపదిరి చక్కాపొయిందికదా!' అని మళ్ళి నవ్వుటం మొదలెట్టింది.

ఆ నవ్వుందుకో తేలుకి అర్థంగాక, 'పక్షి పిల్లలెక్కడికి పోతాయి? తల్లివచ్చేదాకా వెచ్చగా చెట్టుతెర్రలో వుంటాయి' అంది.

పాము నవ్వుతో ఇంతేనా నీ తెలివి? పిట్ట వచ్చేసరికి దానిపిల్లలు నా పాట్టలోనే వుంటాయినుమా!' అంది. తేలు గ్రహించి, 'ఒహో, ఇదా నీవ్యూహం బాగానేవుంది' అంటూ తనదారిని వెళ్ళిపోయింది.

ఆ తేలు కొంచెందూరం వెళ్లేసరికి దాని కొక వేటకాడు ఎదురయ్యాడు. వాడు తేలును చూడలేదు. ఏమంటే వాడిదృష్టి అంతా రావిచెట్టువైపునే ఉంది. పిట్టదారిని పిట్ట వెళ్ళగా లేడి యేటిలో నీరుతాగి వచ్చి రావిచెట్టునీడని పడుకోబానికని వస్తో, వాడి కంటపడింది. వెంటనే వాడు వాడిబాణం ఒకటి తీసి, లేడికి గురిచూసి వదిలేడు.

ఆ సందడిలో క్రింద యేముందో వాడు చూసుకోక తేలుమీద అడుగువేశాడు. అది వాణ్ణి పుటుక్కున కుట్టింది; 'బాబోయ్!' అంటూ వాడు నేలకి ఒరగబడ్డాడు. బాణం

చందమామ





మాత్రం 'రంయ్' మంటూ వచ్చి, లేడికి పైగా అంగుళం ఎత్తున డూసుకుపోయి రావెచ్చెట్టు మానుకువెళ్ళి గుచ్చుకుంది.

అహారంపట్టుకొని పిట్ట చెట్టువద్దకు వచ్చే సరికల్లా లేడి నిశ్చింతగా నెమరువేస్తూ రావెచ్చెట్టునిడను వడుకుని ఉంది. 'ఏం నేస్తం, క్షేమమేకదా! ఇవేళ నాకు ఎదురైన వేటకాళ్ళ వరసచూస్తే నిన్ను నేను మళ్ళీ చూడగలననుకోలేదు' అంది పిట్ట.


'నిజమే పిన్నీ. ఈరోజు నువ్వు చెప్పినంతవని జరిగింది! బాబం ఒకటి 'రంయ్' మంటూ వచ్చి నా పైగా పోయి, చెట్టు మానుకు గుచ్చుకున్న చప్పుడయింది' అంది.

చెట్టువరకూ బాబం వెళ్ళిందనటంతోనే పిట్టగుండెలు కొట్టుకోడం మొదలెట్టేయి. 'కొంపతీసి ఆ బాబంగాని వెళ్ళి నాపిల్లలకి తగల్గేదుగదా!' అనుకొంటూ తొట్టదగ్గిరకి పరుగెత్తిపోయి చూసేసరికి ఏముంది? తొట్టకి ఒక్క అడుగుమేర క్రిందగా ఆ బాబం గుచ్చుకునివుంది. ఇంకాచూడగా ఆ బాబానికి చెట్టుమానుకీ మధ్య, మేకు తాపళంచేసినట్టుగా పామువడగ అరుక్కు పోయి చచ్చి వేలాడుతోన్న నాగుపాము కనపడింది. భయంతో పిట్ట అరుస్తూ,



'నేస్తం! నేస్తం! ఇలారా' అని పిలిచి, వేలాడుతోన్న అపాముని చూపించింది.

అప్పుడు లేడి, "పిన్నీ, నామాటలు మెట్టవేదాంతమని తోసేశావుకాని నేను చెప్పింది అక్షరాలా నిజమైందోలేదో చూడు. సాధువుల్ని రక్షించటానికి పూనుకున్న ఆ భగవంతుడే నన్నూ నీపిల్లల్నికూడా కాపాడేడు. భగవంతుడు ఎంత చిత్రంగా రక్షించాడో చూడు! నన్ను చంపటానికి వచ్చిన ఈబాబంతో, నీపిల్లల్ని పాట్టనిపెట్టు కుందామని తొర్రకు ఎగబ్రాకిన ఆ క్రూర సర్పాన్ని సంహరించాడు," అంటూ దేవుని అద్భుతపరిపాలననుగురించి విప్పిచెప్పింది.







ముక్తికర్షరంలో ఒక పెద్ద కోనేరున్నది. ఆ కోనేటి చుట్టూతా కొన్ని యిళ్లు ఒక అగ్రహారంగా యేర్పడినై. దానికి 'కోనేటి అగ్రహారం' అని పేరు. అగ్రహారపు బ్రాహ్మలలో కుక్షిపావనమైన వాళ్లు ఉన్నారు. వాళ్లు నామకరణం మొదలుకుని పెళ్ళిళ్ళవరకూ నువ్వా నేనా అని చేయించ గలరు. వాళ్ళ ఆదాయంకూడా పుష్కలం గానే వుంటుంది.

ఈ పురోహితులు గాక, అగ్రహారంలో మరి రెండువందలవరకూ బ్రాహ్మణగడప వున్నది. ఐతే వీరికి మంత్రాలూ అవ్వీ యేమీ రావు. మరి, వీళ్ళవృత్తి ఏమిటయ్యా? అని అడుగుతారేమో! వీరూ కార్యకరా దులకు వెళుతూ వుంటారు. సభలలో సిద్ధ మవుతారు. పురోహితులు మంత్రాలు వికరుపెట్టి అగినవృద్ధల్లా వీళ్ళు 'తథాస్తు! తథాస్తు!!' అంటూవుంటారు. వీరికి చేత

నయింది ఈ ఒక్క ముక్కే. ఇలా 'తథాస్తు' అన్నందుకుగాను మహా ఐతే కడుపునిండా భోజనమూ, అర్థణాకు మించని సంభావనా దొరుకుతూ వుంటుంది. వీళ్ళను 'తథాస్తు బ్రాహ్మ'లంటారు. వీళ్ళు ఒక్కొక్క నాడు ఐదు, ఆరు కార్యాలకువెళ్ళి అర్థణా చొప్పున సంపాదిస్తారు. అనగా రోజుకి మొత్తం ఏమూడణాలో దొరుకుందన్నమాట.

తథాస్తుబ్రాహ్మల ముతాలో చేరినవాడు సుబ్బావధానులు. నలభైయ్యేళ్ళు నెత్తి మీదికి వచ్చినా ఆయన ఆదాయంలో ఎదుగు బొదుగులు లేకపోయేసరికి, భార్య లచ్చమ్మ ఉండబట్టి లేకపోయింది. 'యేవండీ, తోడివాళ్ళంతా రోజూ పది పది హేనూ రొండిని పెట్టుకు వస్తున్నారాయేనే, మీరేమిటి తథాస్తు తథాస్తు అనుకుంటూ, ఎన్నాళ్ళలా కాలక్షేపం? ఎన్నాళ్ళు ఎన్ని తథాస్తులు చెప్పి ఎన్ని అర్థణాలు పోగేసుకువస్తే మనకు

కడుపు నిండుతుంది?' అంటూ చెప్పకొని యేడిచింది.

ఎంత చేతకానివాడైనా అవధాన్లకు పొరుషం వచ్చింది. వెంటనే బయల్దేరి దూర దేశం వెళ్ళాడు. ఘట్ట పండితులను అశ్రయించాడు. అన్నికార్యాలూ చేయించటానికి తగిన మంత్రాలు ఊణ్ణంగా నేర్చుకొని, తిరుగా దేశంవచ్చేశాడు.

సుబ్బావధాన్లు గొప్పవిద్వాంసుడనీ, పెద్ద సిద్ధాంతుల జాబితాలో చేరిపోయాడనీ పేరు పడింది. పెద్దపెద్ద పౌరోహిత్యాలకుకూడా ఇప్పుడు అవధాన్లకు పిలుపులు రాసాగినై. ఇది చూచి అనాదిగా వుంటున్న పురోహితులందరకూ కన్నెర్రనయింది. 'అబ్బా! ఎంతవాడవయ్యావోయి అవధాన్లు' అని వాళ్ళు అసూయచెందుతూవచ్చారు.

ఒకసారి ఒక గొప్పవారియింట్లో పెళ్ళి చేయిస్తున్నాడు సుబ్బావధాన్లు. మంత్రం చెప్పి సమస్తదేవతలనూ అహ్వనించాడు.

మంత్రం పూర్తి కాగానే పూర్వపు అలవాటు చొప్పున ఒక్కసారి 'తథాస్తు!' అనేకాడు. పురోహితులందరూ ఎప్పుడు అదును వస్తుందా, ఎప్పుడు వీడికి ఉద్వాసన చెప్పి ధామా అని కనిపెట్టుకొని వున్నారాయె. ఇప్పుడు వాళ్ళు అవధానులను దుయ్యబట్టారు! 'వీడికేమీ చేతకాదండి తథాస్తు అనటం తప్ప. అన్నీ అపశ్రుతులు పలుకుతున్నాడు' అంటూ యజమానుడితో చెప్పి, ఆయనను అవతలకు సాగనంపించారు.

అవధానులు ఇంటికి వెళ్ళగానే లచ్చమ్మకు ఈ సంగతి తెలిసి, 'ఎన్నాళ్ళు చదివితే యేంలాభం? కుక్కతోకకు పంక తీయగల వాళ్లెవళ్ళు? వెళ్ళండి, మళ్ళా చెంబూ మీరూ తయారై, 'తథాస్తు' అంటూ కూర్చోండి' అని విసుక్కింటూ, మనసులో ఆవేదన వెల్లడించింది.

నాటినించి సుబ్బావధానులు మళ్ళీ తథాస్తు బ్రాహ్మడుగానే వుండిపోయాడు.







## యేబ్రాసికి పనెక్కువ

సైపాళదేశంలో పూర్వం పెర్షిర్జంగు రాణా అనే గొప్ప జమీందారు ఉండేవాడు. ఆయన భూములలోంచి ఒక నది ప్రవహిస్తుండేది. ఆ నదిలో అనేక స్ఫటికపు లింగాలు కొట్టుకొచ్చేవి. నున్నగా అందంగా వున్న లింగాలన్నీ ఆయన యేరించి జాగ్రత్తపెట్టేవాడు.

శివభక్తులకు ఈ లింగాలంటే మహా ప్రీతి. ఎక్కడెక్కడున్న శివభక్తులూ ఆయన వద్దకువెళ్లి ఆశ్రయించి ఒక్కొక్క లింగం పట్టుకుపోయి దేవతార్చనపెట్టెలో పెట్టి పూజచేసుకుంటూ వుండేవారు. ఆయన జాగ్రత్తపెట్టిన మంచి లింగాలన్నీ యీ విధంగా ఖర్చయిపోయి, అఖరికి ఒకే ఒక్క లింగం మిగిలింది.

ఒకనాడు బసవేశ్వరుడనే గొప్ప శివభక్తుడొకడు దక్షిణదేశంనుంచి రాణాయంటికి వేంచేసి, ఆయన చేసిన అతిథి సత్కారాలు

స్వీకరించి, మెల్లిగా తాను వచ్చిన పని చెప్పేడు. వేరే పనేముంది? లింగంకోసమే వచ్చాడాయనాను. రాణా తన వద్దనున్న ఆ ఒక్క లింగమూ బసవేశ్వరుడికి భక్తిపూర్వకంగా ఇచ్చేశాడు.

ఒక్కటే మిగిలించనిచెప్పి ఇవ్వటం మానెయ్యకుండా, రాణా దాన్ని తనకు ఇచ్చివేసినందుకు బసవేశ్వరుడు చాలా సంతోషించాడు. ఆయన వెళ్లిపోతూ తన జోలెలోనించి ఒక ఇత్తడిపెట్టెను తీసి రాణా చేతులోపెట్టి, "పెర్షిర్జంగ్! ఈపెట్టెలో ఒక భూతం వుంది. నీకేం పనికావలసి వచ్చినా అది చేసిపెడుతుంది. కావలసినప్పుడల్లా, పెట్టెలోంచి భూతాన్ని పైకి రప్పించి, పనులు చేయించుకో" అని చెప్పి వెళ్లిపోయాడు.

ఆపెట్టె మహిమను చూడాలనిచెప్పి, రాణా మర్నాడే దాన్ని బల్లమీదపెట్టి,

“భూతం! నాకు స్నానానికి వేడినీళ్లు సిద్ధం చెయ్యి” అన్నాడు. వెంటనే పెట్టె తెరుచు కుని ఆరంగుళాల పాట్టివాడొకడు బైటకు వచ్చాడు. వచ్చి, చూస్తూండగానే జరుగుతున్న పొడుగున ఎదిగి గబగబా నీళ్ల గదిలోకి వెళ్లి నిప్పుచేసి నీళ్లుకాచి సిద్ధంచేశాడు. అంతా ఒక్క క్షణంలో జరిగిపోయింది.

రాణాకు ఈపద్ధతి బాగానేవుండనిపించి, ఆయన ప్రతిపని ఆ భూతంచేతనే చేయించు కోవటం మొదలెట్టాడు. ఇంటిపని, వంట పని, బజారుపని, చాకలిపని, మంగలిపని— ఇదేమిటి, అదేమిటి సమస్తమైన చాకిరీలూ ఆ భూతమే చేసేస్తూండడంవల్ల, అంత వరకూ ఆపనులు చేసే నౌకర్లందరికీ ఒక్క మాటుగా పని లేకుండాపోయింది.

“మీరు మరోచోట ఎక్కడైనా కుదురు కోండి” అని ఆయన వాళ్ళతో చెప్పేసే సరికి, వాళ్ళంతా ఆయనపాదాలమీద పడి, “ప్రభూ, మమ్మల్ని పంపెయ్యకండి. ఇది వరకుకంటే ఇంకముందు ఎంతో భయ భక్తులతో పనులుచేస్తాం. మాకు శక్యంగాని పను లేమైనా కావలసినప్పుడే ఈ భూతం చేత చేయించుకుందురుగాని” అని ప్రాధేయపడ్డారు.



ఆయన వాళ్ళమీద జాలిపడ్డాడు. ‘అయ్యో, ఇంతమంది పనిలేకుండాపోతారే’ అని భూతమున్న పెట్టెను అటకమీద పెట్టేసి, పాతనౌకర్లచేతనే తన పనులన్నీ చేయించుకుంటావచ్చాడు.

ఈ నౌకర్లందరిలోకి బద్దకస్తుడు రహిమాన్ అనే తోటవాడు. యజమాని యేంపనిచెప్పినా వాడుచెయ్యక తక్కిన వాళ్ళచేత చేయిస్తాడేవాడు. ఎవళ్ళపని వాళ్ళకేపున్నప్పుడు వీడిపనికూడా చేసి పెట్టడానికి తక్కినవాళ్ళకి అస్తమానం తిరికవుంటుందా? చేసిపెట్టాలని యిష్టం వుంటుందా?





ఎవరిచేత చేయించడమా?' అని తెగ అలోచిస్తున్నాడేకాని, తను చేయటానికిమాత్రం పూనుకోలేదు.

కొంతసేపటికి వాడికి మెరపులాంటి అలోచన ఒకటి తట్టింది. తట్టడమేతడవుగా వాడు గబగబ ఇంటిలోపలికి పోయి, అటకయెక్కి భూతమున్న పెట్టెకు ఎదురుగా నిలబడి, షెర్షీర్జంగురావా గొంతుకతో, "భూతం! పెరట్లో ఒకగొయ్యి తవ్వు" అని అజ్ఞాపించాడు.

వెంటనే అరంగుళాల భూతం బయట కొచ్చి, అరడుగులయెత్తునా పెరిగి రహిమానుని చూసింది. "అరే, బద్మాష్. సువ్వా, నన్నుపిలుస్తా! యజమాని అనుకున్నాను" అని కోపంతో పళ్ళు పటపట కొరికింది. ఐతేం? ఇవతలకు వచ్చాక అజ్ఞానెరవేర్చటం తప్పదుగనుక గునపంపుచ్చుకుని పెరట్లోకివెళ్ళింది.

భూతం పళ్ళుకొరికి కోపంచూపినందుకు రహిమాను మొదట భయపడ్డాడుకాని, పనిజరిగిపోతూన్నందుకు సంతోషించి తన తెలివికి తనే మెచ్చుకున్నాడు. సుష్టుగా భోజనంచేసి పుండటంచేత వాడికి అక్కడనే చల్లగా కుసుకురాబోయింది. ఎదురుగా

యజమాని ఒకనాడు పెరట్లో యేదో ఒక మొక్క నాటించటానికని ఒక గొయ్యి తియ్యమని రహిమానుకు పురమాయించి ఎక్కడికో వెళ్ళేడు. మామూలుప్రకారం రహిమాను అపనిని తక్కినవాళ్ళకు పురమాయించబోయాడు. ఐతే, ఈసారి వాళ్ళు వాడిమాటలను లక్ష్యపెట్టక "సువ్వా మాలాగానే జీతంపుచ్చుకుంటున్నావు. నీపని నువ్వేచేసుకో. మాకేంపట్టింది? ఘో, పా"మ్మన్నారు.

సోమరిపోతులు యెన్ని అలోచనలకైనా పోతారుగాని, పనిమాత్రం ముట్టుకోరుగదా. పరమ బద్ధకస్తుడైన రహిమాను 'అపని



యజమానిరత్నకంబళి కనపడితే దానిమీద ఒక్కసారి నడుంవాల్సివుడు.

పొగరు గాకపోతే యజమాని రత్నకంబళి మీద వాడికి పడకేమిటి? 'అయన చూడ వచ్చాడా? అయన వచ్చేలోగా లేచి పోలేమా!' అన్నధైర్యంతో వాడు అలా పడు కున్నాడు. పడుకోడమే తడవుగా నిద్ర పట్టేసింది. సోమరిపోతులకి నిద్ర ఎక్కు వంటారు. అందుకని అంతలోనే గుఱ్ఱు కూడా పట్టేడు. రెండుగంటలలా వాడు నిద్రపోయేసరికి, అదారిని వెదుతూన్న వంటవాడు చూసి, వాడిధైర్యానికి ముక్కు మీద వేలేసుకున్నాడు. యజమాని చూస్తే వాడినొకరి పోతుందన్న జాలికొద్దీ, చేతిలో వున్న వేడిగరిటెను రహిమానునడ్డిమీద పెట్టి చుఱ్ఱుమనిపించాడు.

రహిమాను ఉలిక్కిపడి లేచి గొయ్యి యెంతవరకూవచ్చిందో చూద్దామని పెరట్లోకి పరుగెత్తేడు. పరుగెత్తుతే యేముంది? బ్రహ్మాండమైన గొయ్యి ఒకటి తయారై, దాని అడుగున ఇంకా తవ్వతోనే వున్న ఆభూతం కనపడింది. 'ఒక్క అడుగులోతు గొయ్యి తీయమంటే సముద్ర మంతగొయ్యి తీకావేమిటి? రాణాగారి



మేడ పునాదులకిగూడా దెబ్బతగిలేటట్లుండే. మేడ కూలి గోతిలో పడిపోతుందో యేమో! అగు! ఇంక తవ్వకు!' అని అరిచాడు.

భూతం మండిపడుతో, 'త్రవ్వమనటానికి అగమనటానికి నీ యిష్టమేనా? యజమానివచ్చి అగమనేదాకా, సువ్వు గాదు, బ్రహ్మరుద్రులొచ్చినా ఆగేదిలేదు' అని ఉరిమాడు.

ఆ అరుపు విని, ఇంట్లోవున్న నొకర్లంతా వచ్చారు. సంగతంతా విన్నారు, సగర పుత్రులు తవ్విన మహాగుండంలాగ కనబడే ఆ గోతిని చూసి గుండె బాదుకున్నారు. 'ఒక్క కీణం అలస్యంచేసినా భవనం



అంతా ఆ గుండంలో కూలిపోతుంది! పరుగెత్తు! యజమానుణ్ణి త్వరగా తీసుకురా' అని వాళ్లు రహిమానుని తరిమేరు.

అప్పుడే యింటికి తిరిగివస్తూన్నాడు రాణా. గుండెలు కముక్కుంటూ పరుగెత్తు కొస్తూన్న రహిమాను ఆయనకు ఎదురయ్యేసరికి, "ఏమిటా కంగారు?" అని అడిగేడు. అందుకు రహిమాను "మీ కొంప కూలిపోతోందండీ స్వామీ! త్వరగా రండి!" అంటూ వెనక్కి పరుగెత్తేడు. రాణాకూడా చరచరా అడుగులువేసి ఇంటికి చేరుకుని పాతాళంపరకూ త్రవ్వివున్న ఆ గొయ్యిచూసి అశ్చర్యపోయాడు. ఇంకా త్రవ్వి, మట్టిని గుట్టగా పోస్తున్న భూతాన్ని, పైకిరమ్మని, "భవనం కూలిపోకుండా మూడు గజాలదూరంగా జరిపి నిలబెట్టు" అని ఆజ్ఞాపించాడు.

భూతం ఆ ఆజ్ఞ నెరవేర్చి గోతిప్రక్కన ఏడుపుమొహం పెట్టుకు నిలబడ్డ రహిమాన్

కేసి కొరకొరా ఒకచూపు చూసి, పెట్టెలో ప్రవేశించి తలుపు మూసుకున్నది.

నౌకర్లవల్ల రాణా సంగతిఅంతా విన్నాడు. రహిమాన్ నువెలిచి "చూస్తావేం ఇంకా, పార తీసుకొని గొయ్యి పూడ్చటం ప్రారంభించక?" అని హుంకరించాడు.

రహిమాను గజగజ పణుకుతో, "అయ్య బాబోయ్, ఈ గొయ్యి పూడ్చటం నాతర మవుతుందా? ఎన్నేళ్లు పడుతుందో!" అని గోలపెట్టేడు.

"పట్టనియ్యి. కాస్త పనికి బద్ధకించావు గనుక నీకింతే కాస్త. యేబ్రానికి పని ఎక్కువంటారుపెద్దలు. తీసుకో పార" అన్నాడు రాణా.

కిక్కురుమనకుండా రహిమాను పార పుచ్చుకుని, పెద్ద పర్వతంలాగా పడివున్న మట్టినితీసిగొయ్యిపూడ్చడంప్రారంభించాడు. వాడు అలాగ ఎంతకాలం పూడ్చినప్పటికీ ఆ గొయ్యి పూడటం కనబడలేదు.



# చందమామ

**పజిల్**  
(భాషాభివృద్ధికి)

అడ్డము :

- |               |                 |
|---------------|-----------------|
| 1. శివుడు     | 12. దుర్యోధనుడి |
| 3. ఇల్లు      | మేనమామ          |
| 6. జాబ్బుముడి | 13. ఐక్యతము     |
| 8. స్వారస్యము | 15. ప్రాగు      |
| 9. నరనృతి     | 17. ఒక వాద్యము  |
| 11. రాత్రి    | 19. కలవరము      |
| 20. నేలు      |                 |



నిలువు :

- |            |             |
|------------|-------------|
| 1. కోపము   | 10. ఒక తిథి |
| 2. వైరము   | 14. ప్రాత   |
| 4. భూమి    | 15. చందమామ  |
| 5. మోక్షము | 16. రాయి    |
| 7. ఒక కొలత | 17. మంచి    |
| 9. గౌరవంక  | 18. దుర్గ   |

## ఎనోద చదరం



దిగువను ఇచ్చిన అధారముల సహాయంతో ఈ క్రింది చదరంలో మీరు ఏడు మాటలు నింపాలి. సరియైన మాటలతో మీరు నింపగలిగితే అన్ని మాటలలోను చివరి రెండు అక్షరాలూ ఒకేలాంటివి వస్తయ్. దీనిని పూర్తి చేయగలరేమో చూడండి.

మీకు తెలియకపోతే జవాబుకి

55-వ పేజీ చూడండి.

1.			
2.			
3.			
4.			
5.			
6.			
7.			

అధారములు :

- |            |           |
|------------|-----------|
| 1. గౌరవము  | 2. భారము  |
| 3. భయంకరము | 4. కాటకము |
| 5. కొలను   | 6. అప్పు  |

7. కొండ






## భూమిలో మొక్క మొలిపించటం

చిన్న మామిడిమొక్కను లేదా కొమ్మను భూమిలో పాతిపెట్టి, అయిదు నిమిషాల్లో దాన్ని కాయలున్న మామిడిమొక్కగా తయారుచేసే ఇంద్రజాలంచూసి చూపరు లంతా తెల్లబోతారు. మనదేశపు గారడీ వాళ్లు ఈ గారడీని ఎంతో చక్కగాచేసి చూపు తారు. ఈ ప్రదర్శనంలో చూపే నేర్పు, చాకచక్యమూ వాళ్లకు పంశపారంపర్యంగా వచ్చేదేకాని, వేరుకాదు. అంతటి నేర్పు హస్తలాఘవం నేర్చినవాళ్లకూడా అమోస్తరుగా చూపలేరు. పైగా ఈవిద్యను వాళ్లు బస్తీలలో-పల్లెలలో ఏ విధిప్రక్కనైనా సరే ప్రదర్శించగలరు. పాశ్చాత్యదేశాల్లోని ఇంద్ర జాలికులకు ఇది యెంతో వింతగా కన్పిస్తుంది. వాళ్లు ఇంతకన్న కష్టమైన గారడీలను ఎన్ని అయినా సులభంగా ప్రదర్శించగలరు కాని, దీనిని మాత్రం మనదేశీయులు చేసేటంత సుళువుగా ప్రదర్శించలేరు.


రేకుతో చేయబడిన ఒక గుండ్రటి డబ్బా, (సుమారు ఒక అడుగు ఎత్తూ, అరడుగు వెడల్పూ వున్నది) తీసుకో. దీనికి మూత వుండకూడదు. వెడల్పు మూతిగల ధర్మో



ప్లాస్టులకు వుండే పెద్దసైజు బిరడా తెచ్చి, దానిమధ్య సన్నని బెజ్జించెయ్యి. ఈ బెజ్జిం గుండా నీవు చూచబోయే మొక్కకుండే కాడని దూర్చు. (కాడ చాలినంత పొడుగు

వుండాల్). బిరడాతోసహా మొక్కని డబ్బాలో పెట్టి, చూతికి ఒక జేబురుమాలు కట్టు.

ఈ ట్రాక్కు నీవు ఎక్కడ ప్రదర్శించ దలుచుకున్నావో అక్కడ, భూమిలో సరిగా డబ్బా పట్టేపాటి గొయ్యి త్రవ్వ. అయితే, డబ్బా ఎత్తుకంటే మరో జానెడు ఎక్కువ లోతుగా గొయ్యితియ్యాలి. ఈ గోతిలో నీవు తయారుచేసి తెచ్చుకున్న డబ్బాపెట్టి డబ్బా పైన ఖాళీగా వున్నంతవరకూ, యిసుకతో నింపు. ఆపైన మామూలు మట్టితో పూర్తిగా



కప్పి చేసి నేలను చదునుగా చేసివెయ్యి. ఇది ఎలావుండాలో మొదటిబొమ్మలోచూడు.

ప్రదర్శనం చేయబోయేముందు, ప్రేక్షకులవెదట నిలబడి, నీవు డబ్బాని కప్పి

పెట్టిన చోటుని వ్రేలితో చూపుతూ, 'చూడండి. మీరు చూస్తూవుండగానే, ఒక మొక్క మొలిపిస్తాను' అంటూ, ఆ ప్రదేశంలో నీళ్లుపొయ్యి. నీళ్ళు యిసుకలోంచి లోపలికిపోయి, డబ్బాకి కట్టివున్న జేబు రుమాలులోంచి డబ్బాలోకిపోతే, ఆ నీటిపైన బిరడాతోసహా కొమ్మ కొంచెం పైకి తేలుతుంది.

తర్వాత, యిసుకని పెల్లగించి ప్రక్కనే కుప్పగా పోస్తూవుండు. కొంతసేపటికి ఇసుక అంతా అయిపోయి, డబ్బాకి కట్టిన జేబు రుమాలు నీచేతికి తగులుతుంది. దానిని జాగ్రత్తగావిప్పి, ఆ గోతిలోపలనే డబ్బా ప్రక్కన దూర్చు. మళ్ళీ నీళ్ళు కొంచెం కొంచెంగా పోస్తూవుండు. నీళ్ళు పోసినకొద్దీ బిరడా పైకి తేలుతుంది. బిరడాతోపాటు దానికి గుచ్చివున్న మొక్క తేలుతుంది. చూచేవాళ్ళకి, ఆ మొక్క అప్పటికప్పుడు పుట్టి కొంచెం కొంచెంగా భూమిలోంచి పైకి వస్తున్నటు కనుపిస్తుంది. రెండోబొమ్మ చూస్తే ఇది మరింత వివరంగా తెలుస్తుంది.

పాఠకులు ఈ గారడని గురించి యింకా వివరంగా తెలుసుకోవలెితే, వారు 'చంద మామ' పేరు ఉదహరిస్తూ ప్రాపెనరుగారికి నేరుగా వ్రాయవచ్చు. మీరురాని ఉత్తరాలు ఇంగ్లీషులోనే వుండాల్సి. ఇది అతి ముఖ్యం.

ప్రాపెనరుగారి అడ్రసు యిది:—

ప్రాపెనరు పి. సి. నర్సార, మెజిషియన్

12/3/A, ఇమిర్తెన్, బాలిగండ్,

కలకత్తా - 19



## అట్టమీది బొమ్మ

రాజసూయయాగం ప్రారంభంకావోతున్నది. ధర్మరాజు సదస్యుల అభిప్రాయం తెలుసుకొన్నాడు. వారి యిష్టప్రకారం మొట్టమొదట గోవిందుని పూజించాలెనని సంకల్పించి, ఆ మహాత్ముని సన్నిధికి వెళ్ళి పాదాలు కడిగాడు. పవిత్రమైన ఆ పాదాదకాన్ని తనూ, తమ్ములూ, కుటుంబమూ, పరివారమూ అందరూ శిరసున చల్లుకొన్నారు.

ధర్మరాజే ఇలా శ్రీ కృష్ణునికి పట్టుపస్త్రాలూ దివ్యభూషణాలూ అర్పించి పూజించి ఆనందబాష్పాలు రాల్చేటప్పటికి, మహోత్సవం చూడవచ్చిన రాజులందరూ కృష్ణునికి భక్తితో ప్రణమిల్లి, జయజయశబ్దాలు చేశారు. పుష్పవర్షం కురిసింది.

ఇంతవేడుకగా శ్రీకృష్ణుడు తొలిపూజలు అందుకోవటాన్ని శిశుపాలుడు సహించలేక పోయాడు. కూర్చున్నవాడు కువితుడై దిగ్గునలేచి, వాసుదేవుని నిందిస్తూ నోటికిరాని కారుకూతలు కూశాడు. కాని, కేశవుడు కిమ్మనలేదు. అటుతరువాత శిశుపాలుడు సదస్యులవంక తిరిగి 'తపోధనులు, బ్రహ్మనిష్ఠులు ఐన ఋషివర్యులుండగా, ఎట్టి అర్హతలేని కుర్రవాడు ఈ గోపాలుణ్ణు పూజిస్తూన్నారేమిటి?' అంటూ ఇష్టంవచ్చినట్టల్లా దుర్భాషలాడ నారంభించాడు.

హరినింద విసలేక సభాసదులు చెవులుమూసుకొని శిశుపాలుని తిడుతూ లేచి పోయారు. పాండుసుతులూ, మరికొందరు రాజులూ వానిని పరిమార్చటానికని తలపడ్డారు. అయితే, శిశుపాలుడు చలించలేదు. అందరినీ అదలిస్తూ తత్తరపడక అలానే నిలిచివున్నాడు.

అంతలోనే కృష్ణుడు ప్రయోగించిన సుదర్శనచక్రం తిన్నగా వెళ్ళి శిశుపాలుని తలనూ మొందెమునూ వేరుచేసింది. అప్పుడు శిశుపాలునిలోనుండి ఒక దివ్య తేజస్సు వెలువడి, మెరుస్తూపోయి కృష్ణభగవానునిలో ఐక్యమైపోయింది.

## రంగుల బొమ్మ కథ—1. ప బొమ్మ

చీనాదేశంలో ఒక పూర ఒక పేదరాలుండేది. ఆమె ఆ పూరి బజారులో ఒక కొట్టు అద్దెకు తీసికొని, అందులో గొడుగుల వర్తకం పెట్టింది. ఆమె దుకాణంలో రకరకాల గొడుగులు ఉండేవి.

ఆమెకు ఒక్కగానొక్క కొడుకు చాంగ్. అతడికి దుకాణంలో కూర్చోవటం అంటే తలనెప్పి. అందుకని ఎంతసేపూ గదిలో ఏకాంతంగా కూర్చుని ఏదో ఆలోచిస్తూ ఉండేవాడు. ఐతే అవన్నీ వ్యర్థపు ఆలోచనలు మాత్రం కావు. తనతల్లి చేస్తున్న గొడుగుల వ్యాపారానికి అనుకూలంగా వుండే పనులు చేద్దామనే ఎంత సేపూ అతని ఆలోచన.

చాంగ్ దృష్టి కళాదృష్టి. మట్టితో చక్కటి బొమ్మలుచేయటం, కర్రతోనూ పెదురుతోనూ చిత్రమైన విగ్రహాలు చెక్కటం అతనికి సరదా. అతడు ఆ గదిలో కూర్చుని గొడుగులకు పనికివచ్చే ఆకర్షణీయమైన కర్రపెడులు తయారుచేసే వాడు. అతడు తయారుచేసిన విడులతో అమర్చిన గొడుగులను కొనవచ్చినవాళ్లు ఎగరేసుకు పోయేవాళ్లు.

అతడు పొలాలలోకి అడవులలోకి పికారువెళ్లేవాడు. అక్కడికి వెళ్లినా చాంగ్ కు ఇదే దృష్టి. 'గొడుగుల పెడులుచెయ్యటానికి పనికివచ్చే మంచి కర్రలు ఏవైనా దొరుకుతాయా?' అని వాని మనసు ఆలోచించేది.

ఒకప్పుడు ఇలాగే అతడు ఒక అడవిలోకి వెళ్లేసరికి చిత్రమైన చెట్టు ఒకటి కనిపించింది. అయితే అచెట్టు సామాన్యపు చెట్టుకాదనీ, అది ఒక మాయచెట్టు అనీ అతనికి తెలియదు. అచెట్టువైపు తేరిపారచూచాడు చాంగ్. 'ఈ కొమ్మలు భ్రమగా వున్నై. వీటితోఒక వృద్ధుడిబొమ్మ చేయటానికి ఎంతైనా అనుకూలంగా వుంటుంది' అనుకొని సంతోషించి, కత్తితో ఒకకొమ్మ నరకబోయాడు. అతర్వాత ఏమిజరిగిందీ వచ్చేనెల బొమ్మతోసహా చదవండి.



## త ప్ప ని స రి

స్మృత దొరగారు వేసంగిలో ఒకప్పుడు కూసూరు వెళ్లారు. ఆయనకు గుమాస్తా లతో కలివిడిగా వుండటం, వాదోపవాదాలు చేయటం మామూలు. బనా, హిందూ దేశపు గొప్పదనాన్నిమట్టుకు వప్పుకోవడ మంటే ఆయనకు మనస్కరించేది కాదు.

ఒకరోజున తాడేమహిలును గురించి చర్చవచ్చింది. 'ప్రపంచపు వింతలలో ఇది ఒకటి' అని గుమాస్తా పొగడసాగాడు. అంతావిని స్మిత్తు 'ఐతే కావచ్చు కాని, ఆ గొప్పమాత్రం భారతీయులకు చెందదు. ఏమీ అంటే దానిని నిర్మించిన శిల్పి ఇటలీ దేశస్థుడు' అన్నాడు, గర్వంగా. 'శిల్పి ఏదేశస్థుడైతేనేం, పనిచేసినవాళ్లు భారతీయులేకదా!' అన్నాడు గుమాస్తా.

'అదేమిటయ్యా? ఒక గ్రంథకర్త నవల వ్రాస్తాడు. దానిని 'బైపు' కొట్టినవాడికి ఆధిక్యత యేమిటి? అంతా కల్పనలోనే వున్నది ప్రతిభ' అని వాదించాడు దొర.

అప్పుడు గుమాస్తా 'పోనీ అలాగే. అసలీ నిర్మాణం ఎవరినిమిత్తమై జరిగిందో ఆ కారకురాలు భారతీయ వనితకదా?' అని ప్రశ్నించాడు గుమాస్తా. 'కాదు, ఆమె పర్షియాదేశపుస్త్రీ' అన్నాడుస్మిత్తుదొర.

దొరగారి పట్టుదలచూచి గుమాస్తా 'అయ్యా, భవనంయొక్క నిర్మాణానికి వినియోగించిన సామగ్రిబనా భారత దేశానికి చెందినదేనంటారా' అన్నాడు. అందుకూ వప్పుకోలేదు దొరగారు. 'ఆ చలువరాతి వలకలు పర్షియానించి ఇటలీ నించి వచ్చా' యన్నాడు. ఉండబట్టలేక గుమాస్తా 'పోనీ, కట్టడానికైన ద్రవ్యమైనా భారతీయుల దేనా?' అని అడిగాడు. 'కాదు, కాదు. అది పర్షియానుంచితైమూర్ కొల్లగొట్టి తెచ్చిన భవనంలో భాగం' అన్నాడు దొరగారు, బెట్టుగా. ఇక విసుగుపచ్చి గుమాస్తా 'పోనీయండి, భవనమైనా భారత దేశంలో వున్నదని ఒప్పుకొంటారా?' అన్నాడు, నిస్పృహతో. 'అవునయ్యా బాబూ, అవును. అదే వచ్చిందిముప్పు...' అంటూ తప్పనిసరిగా అంగీకరిస్తూవిచారం తెలిపాడు స్మిత్తుదొర.

'తాతలు దిగివచ్చారయ్యాదేవా నిన్ను వప్పించేందుకు. ఆ భవనం తాలూకు ఐహు కొద్దే మా భారతీయులదైనా, ప్రపంచమంతా ఈవింత చూడటానికి మా దేశానికి రావలసిందే' అన్నాడు నవ్వుతూ గుమాస్తా.

49-వ పేజీలోని

పజిలుకి జవాబు :

1	క	2	వ	3	రి	4	సా	5	ధ	ము
6	ని	గ	7	మూ	8	ర	క్తి			
9	శా	ర	ద							
11	శా	ర్వ	రి	12	శ	కు	ని			
13	క	లి	మి							
15	రా	శి	వి	16	బా	కా				
19	క	ల	త	20	అం	గు	ళి			

49-వ పేజీలోని

వినోద చదరానికి జవాబు :

1.	ప	రు	పు
2.	బ	రు	పు
3.	భి	రు	పు
4.	క	రు	పు
5.	చె	రు	పు
6.	అ	రు	పు
7.	మె	రు	పు

# చందమామ

సూతనసంపత్సర శుభవార్త



1 జనవరి, 1952 నుండి చందమామ కార్కాలయం తన స్వంతభవనంలో పని చేస్తుంది. ఇకముందు సంచికలన్నీ అక్కడ నుండే వెలువడుతై. పాఠకులు, రచయితలు, విజంట్లు యింతవరకూ చూపిన ఆభిమానానికి చందమామ తన కృతజ్ఞత తెలుపుతూ, మున్ముందుకూడా వారు అదేవిధమైన ఆభిమానాన్ని చూపుతారని ఆశిస్తోంది.

పాఠకులూ, రచయితలూ, విజంట్లూ చందమామ చిరునామా మార్పును గమనించి, తాము పంపే రచనలూ, ఉత్తర వ్యత్యుత్తరాలూ, మనియారర్హ్లా మొదలైన వన్నీ, దిగువ యిచ్చిన సూతన విలాసానికి పంపమని ప్రార్థన.

సూతన విలాసము :

CHANDAMAMA PUBLICATIONS

2 & 3 ARCOT ROAD

KODAMBAKKAM :: MADRAS-24





విజయ వారి

# పెళ్లి చేసి చూడు




నర్తకి దత్త వ్రాసాడు

నిర్మాతలు....నాగిరెడ్డి & చక్రపాణి

Controlling Editor : SRI CHAKRAPANI

Printed and Published by B. NAGI REDDI at the B. N. K. Press Ltd., Madras



Chandamama, January '52

Photo by Pranlal K. Patel

પા પા યી લુ



